


ਏਲ੍ਹਾਹ ਨਾਹੈਰੋਲ



ਤੋਝਾਓ ਮੈਦਿੰਝੁ



MANIPUR UNIVERSITY LIBRARY
CANCHIPUR, IMPHAL - 3

Acc. No. **38292**

Author

Title

Date of issue Sign of stack (i/c)	Due date	Membership Number

38292

ਏਲ੍ਹ ਏਲ੍ਹ
ਨਾਹੈਰੋਲ

ਅੰਬਾਃ
ਤੋਝਾਓ ਮੈਦਿੰਝੁ

* অফোঙবাঃ সেইবমচা সুরজিৎ মোইরাং।

* খোমজিনবাঃ ইউনিভাৰ্চেল থোদোকোন ৰিছাৰ্চ সেক্টর, তেকচম লৈকাই,
মৈদিংঙু লৈবক, ৰাংজিৎ মণিপুর - ৭৯৫১৪৮

* অইবাঃ- তোজাও মৈদিংঙু।



* লাই য়েকপাঃ- এন ৰাজিব মৈজৈ

* পাকলগী দিজাইন পুথোকপাঃ তোজাও মৈদিংঙু।

* লাইৰিক মশীং- ৫০০(কোপি)

* চৈচৎ-২৫।৫। ১৯৯৯ ইং

* মমল- লুপা -----

ফংফম খোকপা হক পুস্তক অইবগীনি।

Printed at-Advanced Offset Printer Irawati Bhawan, B.T.Road Imphal

ঐগী পৃক্লীংগী রা

নাহৈবোল কৌবা লাইবিক অসি ছং হযি সিদবা লাইলেল, অতিবা সনা মঠী, পাগংবা, নুবালেস্বী, লৈমলেল সিদবী, চিংঙু লিক্রম মঙাপী, ইবাং থৌনি লাইসোল থৌনিবোলগী থৌবাগ্ন। লোহননা তাঁইবঙগী পোকপা সিবা (সিংগুস্বা) হিংলিঙৈগী চংন লমদাং ইপানাং ইপুনাংকী ওইবা লাইনিং খুদা ইবাং থৌনি থৌবমগী লাইবিক্লি। ঐনা থেংনদবনা ইবাং লাইসোনগী লাইবিকসি, অথঙ অহৈ মাইচৌ মাইনৌ ওঝা মকসিংগা তান্দুনা লৈবা মতম কুইবে। চিংউনা পিবিবা পাওতাকী মতুং ইন্না কবস্বা ওঝা মকসিংগা লাইবিক অসিমত্তুং ফোংবিবকলবদি যাইফগনিদা হাযদুনা খন্দুনা লৈকবনি। অদুবু হৌজিক্কী মথৌদা থৌবমদা লাইসোন তিনসোন চংবা লাইবিক নাহৈবোল অসি পুথোক্লবা, *ইউনিভার্সেল থৌদোকলোন বিছাৰ্চ সেন্তব*, ব্রাংজিং তেকচম লৈকাযদা লৈবা মযাই সংলেনগী লুপ অসিদা থাগংচবনি। লুপ অসিনা তবাম্মা যাবীবগা লোয়ননা, অঙস্বা মতেং পাংবীদুনা থৌনা ফনা নশ্মুবো তাকপীবে। অদুবু লুবিবদি মৈতৈ মযেক পুয়াগী লিক্রম লিখুন্দি ওইদবনা মীবোন মযেক্কী চংনবীদা লেপথি।

লাইবিক অসি ফোংনবা হোংনবকপদা *ইউনিভার্সেল থৌদোকলোন বিছাৰ্চ সেন্তব*, ব্রাংজিং গী সংলেন্দা খল্লববগী তুংদা লাইবিক অসি ইনবা হোংনবদা নৈনখিবা লাইবিকসিংঃ-হৈকং লৈকং ইবাং থৌনি লিক্রম। পুরাবি খাবী থিবেন থৌনিবোল লমজিং লমজিং লমতাকপিদুনা মহৈগী লাইবেস্বী পলেম ইমাবু ইবাং থৌনিজবগা লুপ অসিনা থোমজিন তাসিঞ্জবগা পুথোকচবনি। যেক সলাই চাসিংগা অসিগুস্বা ইবৈপাক্কী ইবাং লাইসোল লাইবোলবু পাবীবদা থৌবমদা অসোসি অঙাম যাওববসু তাকপিবক্লবদি মথংগী খুংনমদা চুমথোকচনবগী অযাবদু সালৈলোস্বনা চবৈ ফিগাও সানা যাজবি।

অবোইবদা ফোংবীনবা হাযজবদা যাবীবক্লবা সোইবমচা সুবজিং মোইবাংবু অমসুং এডভান্স ওফসেট প্রিন্তবস, প্রেস , ইম্ফালনা থব্রাই হকচাং যাওনা চেকসিন্না হোংবিথি। লোয়ননা তেংবাং পিবিবকপা পুন্মকপু , সিঙমদ্রবা লমনসিংবু সিংথাজবি। যাইফবে। যাইফবে।

অইবাঃ

তোঞ্জাও মৈদিঙু।

রাহে খরদং

ঐগী ইয়ান্না তোজ্জাও মৈদিংডুনা ইবা নাহেরোল কৌবা লাইরিক অসি পাজবে। নাহেরোল লাইসোল ইরাং থৌনি অমসুং পোকপা সিবা থৌরম পবেংসিং সুন্য যাওরে হায়না খল্লি। ঐথোইনা পামজবা মতমদা মৈতৈ য়েক সলাইগী যান্না কান্নববা লাইনিং খুদা, ইরাং লাইসোল থৌরমদা ইবা লাইরিকনি। তুংদা হৌবক্লিবা নহারোলশিংগী চংনবী লিক্কম ইসাগী ইথৌ লাইনিং লাইসোলগী মচাক অমনি তংন-থান য়দবনি খল্লি। ঐথোইনা লাইরিক অসিগী মতিক ময়াই হাপ্লিবা পুম্মক লুপ অসিতা নত্তে, অতোপ অতোপ্পা লমদমশিংদগী অখঙ-অহে অয়ান্নসু লাইরিক অসিদা মতেং পাংবীরমগনি থাজে। ঐগী পুক্লিংদা অরাবা ওইবদি, ময়েক লাইয়েক পুয়া লিখুন নত্তবা অসিদংনি। অমবোমদা মতমগী চংনবী যাওনদা হোংনবীরকপা অসিবু থাগন্তবা ওমদে। মতুংদসু মতিক ময়াই লৈবা লাইরিকসিং পুথোকপিনবা পুক্লিং চিংসিনজরি আইববু॥

তাং২৭/৭/৯৯ ইং

রাইখোম রোমেন

থৌবাল।

ইরাই ইনিল

তোজ্ঞাও মৈদিংঙুনা ইথোকপা, নাইহেরোল ইরাং থৌনি, চিংঙু লিক্কম মঙা অমসুং পোকপা সিবা ইরাং থৌরমসি পাজরে, ঐথোয়না পাজবা মতমদা মৈতৈ য়েক সলাইগী কাঙলুপকী ওইনদি য়ান্না হকচিনবা কান্নববা লাইনিং খুদা ইরাং লাইসোন থৌবমদা ইবা লাইবিক্লি। তুংদা হৌগৎলক্লিবা নহারোলসিংগী চৎনবী লিক্কম ইসাগী ইথৌ, লাইনিং লাইসোনগী মচাক অমনি। তৎন থানা য়াদবনি খল্লি। ঐথোয়না লাইরিক অসিগী মতিক ময়াইদি পুকোক্কী মরু ওইবা পুম্মক না হাঙ্গীবা লোন্নি। লুপ অসিতা নত্তে, অতোপ অতোপ্পা অখঙ অয়ান্নসু লাইরিক অসিগী খুংই ব্রাহৈদা মংওই তুংওইন্নখিবশিং চুমথোক্লবা খান্না-নৈনবীখিবা, লাইনিংবু পামজবসিং পুম্মগী মাইকৈগী ওইনা অইববু মখল মখেল থৌরমগী লাইরিকসিংবু ইথোকপীবা অইববু থাগৎপা ফোংদোকচরী য়াইফরে।

তবেৎকী সেনজা মতেং পাংবীরকপা মীংলেনসিং মখাদা পীজরিঃ-

১।	এল জিবোলতা লৈমা	য়াইঙ্কুল পুলিসলেন, ইম্ফাল।
২।	হিজম প্রিয়োকুমাব মৈতৈ	ব্রাংজিং সোরোকখাইবম লৈকাই।
৩।	খুমনচা মাইবম লোথোন	ব্রাংজিং সোরোকখাইবম লৈকাই।
৪।	নোংথে নবম নিমাই মৈতৈ	ব্রাংজিং সোরোকখাইবম লৈকাই।
৫।	অসাংবম রাজেন্দ্র মৈতৈ	ব্রাংজিং তেকচম লৈকাই।
৬।	থোইস্নাম ভুবোন মৈতৈ	উরিপোক, ইম্ফাল।
৭।	মাইবম কুল্লা মৈতৈ	থৌবাল ক্ষেত্রি লৈকাই।
৮।	ককয়েনপাইবম নিংথেমজাও	কোস্টোজম মখা লৈকাই।
৯।	সমচেৎসাবম চৌরজিং	ব্রাংজিং সোরোকখাইবম লৈকাই।

অফোঙবগী বারোল খরদং

নাহেবোল কৌবা লাইবিক অসি চিংঙু লিক্ৰম মঙাগী ইবাং লাইসোল,
যেলহৌঙৈদগী হৌনা চংনবকপা ব্রাবীবু মতমগী ওইনা থাগোল্লবক্ৰবসু যান্নবা মওংদা
চংসিল্লকপনা হৌজিক থিজিনবগী মতম লাক্ৰবনা অবিবা পুয়াগী লিক্ৰম্ণু থোমজিনবীবদুনা
ইবৈপাক্কা থৌগল তৌবীবিবা অমসুং পান্ধীবিবা নহাবোলগী তেংবাংবতা নত্তনা তুংগী
মীবোন্দা মপুং ফাবোইদবনা অসিগুস্তা লাইবিক কয়াবু ফোংদেব্ৰুগা ইবৈপাক্কা থৌগল
তৌজবদা ইমালোন, মৈতৈলোন, মৈতৈ লৈমা পলেমগী থৌবৈ থৌবমবু তেংবাংবীযু হন্না
হন্না নিজবি। লাইবিক অসিতা নত্তনা যেলহৌঙৈদগী চংনবস্তা ব্রাবী কয়াসু মথং মথং
থৌনিবোল মখল খুদিংগী ওইনা খনবীদুনা অসিগুস্তা কয়াসু পুথোকপীবক্ৰবা অইবা
তোজ্জাও মৈদিংঙুবু, থৌবম্ণু লেম্মা লৈতনা হোংনবীনবা, মপুদা থৌনিজবী। যাইফবে।

চৈচৈং ২৫।৫।৯৯

সোইবমচা সুবজিং মোইবাং

ব্রাংজিং সোবোকখাইবম লৈকাই

মবুংগী লমায়সিংদা

১।	চিংঙু লিক্ৰম মঙাগী নাইরোল মিংথৈ	১
২।	ইরাংফু লাংপগী মিংথৈরোন অহৌবা	১২
৩।	নাওরা নাওপুৰকপা থৌরম	২০
৪।	ইপান হৈসেই কংপা থৌনিরোল	২৪
৫।	লাইয়িংথৌ লাইরেস্বীগী থৌনিরোল	২৫
৬।	যুমসেং নাইবগী থৌনিরোল	২৯
৭।	অঙাং চাউস্বা থৌনিরোল	৩১
৮।	নাং-নাং তস্বা থৌনিরোল	৩২
৯।	লাইমিং লৌবা	৩৬
১০।	লুহোংবা লিক্ৰম	৩৮
১১।	অহোং য়েইথোনবা লাই তিন থাবা, লৌখংপা কৈন্যা কংপা	৪৭
১২।	সিংগুমলোন থৌরম থৌনিরোল	৪৮
১৩।	লাল্লা থৌরম থৌনিরোল	৫৯
১৪।	চাক্ৰেন কংপা থৌনিরোল	৬৮
১৫।	মৈবা কংপগী থৌনিরোল	৬৯
১৬।	কুমওন ফ্ৰৈই থৌনিরোল	৭০
১৭।	তিনমু লাইমু খাইরকপা থৌনিরোল	৭৪
১৮।	মৈতৈনা চহীগী ইরাংকদবা থা অমসুং নুমিংসিং	৭৭

চিংউ খোইয়ুম হৌদোকুবা মিংথৈ

লাইরাঃ

ছঁ সিদবগী লাংদি সনানি,
সিদবগী লাংদি লুপানি,
সিদবগী ওইরোম থাংবা খুংনা
সদল্ ওই সিদবগী খুংসু থাংনা
কল্লবদা মাংফদ্রবা ইনিনা য়েক ৭
ওইখি সিদবনা সনাজিং কাদুনা
হাইজিল রাবু হাইখিবনা হাইদোক
রাসু হাইখিয়ে ॥

কোনয়াইরোল

নোংপোক রাইরং লম্মা হৌরো। খাগী থরৈবু লম্মা হৌরো। নোংচুপকী লমলৈবু
লম্মা হৌরো। অরাংগী থংমাইবু লম্মা হৌরো। ইকৌরোল লোল ৬ মক। ইমুরোল বোল ৬
মক লৈথক লৈখাদা লৈবা লাই ওঃ লম্মা হৌরো। হৌ কংলৈগী মপু (রাংজিংনিংথৌ)
ইবুঙো ইবেম্মা, লম্মা হৌরো। লমলৈমদি অনি থোক তুনেম্বদি অহ্ম থোক, লৈখাস্থী
লৈবাংবী। অপোক চনু থাংডোই যাংওইবী তমপাক লৈসুক লৈসোই য়াস্থী। ঐবু সিজবা হে
ইবুঙো নোংথৌলেন মিংলেন মিকাপ মীরাই লেন হায় হৈ লৌ হৈ (মিং) কোরৌগী
অপানবনা মলেম লৈদা তাই। মালেম লৈসা অঙাংবনা কোরৌ নোংদা তাইববনী হৌ হৌ
হৌ ॥

কৌরৌগী অপানবনা মালেম লৈদা তইঙমদ্রে। মালেম লৈসনা অঙাংবনা কোরৌ
নোংদা তাইঙমদ্রে হৌ হৌ হৌ॥ হাইরগা খুকাপ ৩ লক ইসিংদা কাপকনি॥ লাইরা অসি
ইকৌরোলদা সনা লুপা লাইদা কোনয়াই কংনবনি॥

লাইরা অসি ইকৌরোলদা সনা লুপা লাইদা কোনয়াই কংনবনি।

ইকৌরোল

হা উং নহালনোং অতিংঙানা অতিংকোলা অতিংখম্বা, তরাং ওইরিঙে, অমম্বা
সিদবনা, হু হাইনা ওংলিঙে, উং হাইনা খুশুকখীবী। “সিদবগী খয়াত্তগী কোম্বোল ওইনা
য়েং হায়না চেছুরকখিবী লাইজা য়ি মরু সেংথোইবী নুংজেং লমফেল পুমলেন কোংবা
মৈরোস্বীনে লোক্তাক তানখা লৈতাং লাইজা ইকু ইসেং তারেংমকপু (নদাইরেম) নচানসু
নসাগী। নসা লাংওননা কৌজরীয়ে॥ লাইজা য়িক ঈসেং তারেংমক, খাথেং লাইথেং
মরোংথেং কোংবা পুমসাইথেং কুমসুথেং ময়াইথেং নুংথেং, খোংগী গোংলম তবেং
মক্তা চেছুরকতুনা য়িরোক অসুকপা য়িরোক পুংসিদা পুনবীবো। হাউং হায়েং॥
তাইরেলনা পুংফাইনা নাপুনা নাসেংনা নাপিনা শিংবীনা লৌদৈনা তৌদৈনা উথোক্কা
রাকোক্কা সিদ য়াইনা নাদ য়াইনা হায়বু হায়দোক্কাবনি সেংবু সেংদোক্কাবনি। তিলমু ফন্তবা
লাইমু ফন্তবা তিরজা ফন্তবা লাইচা ফন্তবা পুম্মক লৈরগনু হাউং হায়েং॥ তাইরেল
পুংফাইনা হকচাং সেংদোক্কাবনি।

কোনয়াই হৈজাংনা হৈনিংনা হৈখানা নোংথৌ লৈমনা উরিকনা হৈমাংনা লমতা
থাংজগী ঙাপ্লাম্বা কুরাও অঙৌবনা। সুপ্পা তাইনা হৈয়াইনা হৈনৌনা হাইবু হায়দোক্কাবনি,
তিল লৈরগনো লাই লৈরগনো ইবুংঙো ইবেম্বা চাইথরক্কাবনি সনা ফম্বালবু সেংলকলবনি।
সনা সঙ্কাইবু সেংলকলবনি, তুরৈ লিসাং সিংনসু সেংলবনি। হাউং হায়েং॥

নুমিংকী নাইহৈরোলঃ-উং হৈ উং হৈ উং হৈ উং হৈ কেয়োইগা মেনগা য়াইগা থৌরি থৌয়া
লাংবু থৌরি থৌদিলাংবু থৌরি থাবা পোংথৌ তল্লী থাবা মাবু লাম্বংদে। নুমিং পোংথৌ
তল্লি নুমিং মাবু লাম্বংদে। য়ায়া কোংখাংসাগীপোংথৌ মথং পিজগে কুমজা পাল্লো থৌগে,
নোংজা পাল্লো থৌগে ঙাল্লরে তেররে উং হৈ উং হৈ।

হে ইবুংঙো সনা ফম্বালথক্তা ওজোইরিবা লাইনিংথৌ ইবুংঙো পাখংবা, ময়াম্বুং সনামহী,
ময়াম্বুং মৈ মচল নুবা লেঙ্গী লৈমলেন সিদবী ইবুংঙো ইবেম্বা মঙা(৫)মক্কা,তেংবানবগী
মপু সিদবগী মসক লেঙ্গিবা পুম্মক (নদাইরেম) (নচা নসু) (নসাগী)

নসা) (লাংওন)(বাকম) না কৌজরিযে। পুথাং কোক্লা চৎনরস্থা পথাং কোক্লা সিজিন্নরস্থা
 পরম পুরুম চৎ অচেৎপা। ইবুংঙো ইবেম্মা ইরাং থৌরমবু। নদাইরেং নচা (নসু), (নসাগী
 নসা লাংওন)(বাকম) না খঙদবা ম্মি তম উদবা ম্পা লাক্লা লাংচববু লৎন থোং থিংবীগনু
 অচংথোং হাংবীযু সনাগী ফম্মালদা ওম্মেইবীযু হাউং হায়েং ॥

পাখংবগী মিংথৈ ॥ (১)

অঞ্জি হুং উং অঞ্জি হুং উং অঞ্জি হুং উন ॥ নেম্মা ঙাংনা থোক্তে মঙাং ইবুংঙো
 কৌএ। নচুদি মেলৈনি নবুক্লা লৈকানি। নেম্মা ঙাংনা কারক্কে হাইবগী লুয়াং ইবুংঙো কৌএ।
 নচুনা থোংগন্নি নবুক্লা জমেম্মি। নেমনা খুন তাথৈ হায়দুনা খুম্ন ইবুংঙো কৌএ। নচুনা
 নান্নিনি নবুক্লা ককলৈনি। অসেংবা নংনা সেংবগুম সেংবীযু অঙানবা নংনা ঙানবগুম
 ঙানবীযু চিংঙ ইবুংঙো মক্কে অহ্মম্মী মশক ওইরিবা ফিদুপ অহ্মম্মুবা হে ইবুংঙো অঞ্জি
 সিদবা ফম্মালদা লেংসিনবীযু। হে ইবুংঙো নুমিংকী মসেত্তগী থোরকঙৈগী মীরাং সরাং
 কৌএ। ইসিংদগী থোরকঙৈদনা তোরৈ থৌগুন কৌএ। নুংজেংদা লৈরিঙৈগী মিংদি রিহিং
 বিহোং কৌই। সনাগী ফম্মাল লাংলবদি নুংসি পৌ-ইরৈ-কৌই। কংলা মেন তোংলবদি
 লৈকৌই মপু কৌই। নহা ইরিঙৈগী নমিংদি লাইয়োলবা লাং অনৌবা কৌএ। কংলা কুচু
 লম্বী চিংদা রায়েল থৌদারবদি পাখৌ থাং কৌই। চুম্মরম লাইরেম্মী লাম্মা^ও ঙম্মা
 লাওববদি পরিং থাং পরিংথোং থাং কৌই ॥ ইবুংঙো নহাক্লা ফম্মাল লৌঙৈদা পম্মেইনা পীবা
 থাংদি অঞ্জি মক্কে ইয়াইবীরেন থাং কৌই ॥ ইবুংঙো নহাক্লা তাইবাং মীগী থরাই ইয়াইবী হাম্মা
 মতমদা পাইনা থাংদি পাখৌ থাং কৌই ॥ ইবুংঙো নহাক্লা লাইচং সাইওন লাংওন তরামকপু
 সকাচা সোনজারকলে (নচা নসু ওইবা নসাগী নসা লাংওনা) ওইবা সিংবু তিনকোক্ল
 বীরমম্মো, লাইকোকনবীরমম্মু, তিনসেংনবীরম্মু ॥ লাইসেংনবীযু। অকাবদা অকাবা
 দীনবীরম্মু হাং উং হায়েং ॥

পাখংবা লাইচং লাংওন ১০ ॥

হে ইবুংঙো নহাক্লা অহানবা লাইচং লাংওনলকপদি লাইনা লাই ওইনা
 লাংওনলকলে ॥ অনিশুবা ইবুংঙো নহাক্লা লাইচং লাংওনলকপদি কয়েন য়েন ওইনা
 লাংওনলকএ ॥ ইবুংঙো নহাক্লা অহ্মম্মুবা লাইচং লাংওনলকপদি তেংবানবদা লৈরিবা থাই
 থিবীকপু ঙানবীগে হাইবগীদমত্তা ঙানু ওইনা লাংওনলকএ ॥ ইবুংঙো নহাক্লা মরিশুবা লাইচং

লাংওনলকপদি অপোকপাবু নোংদমলুবনা অসিবসু নোংদমগে হাইবগীদমক তাওবা হই ওইনা
 লাংওনলকলে। ইবুংঙো নহাক্সা মঙাসুবা লাইচং লাংওলকপদি তেংবালবদা লৈরীবা অচং চংতা
 যাইবী পানবা পানদবা খিবীকপু ওকপিগে হাইবগীদমক্সা ইবুংঙো নহাক্সা ওকসারল ওইনা
 লাংওনখিয়ে। ইবুংঙো নহাক্সা তরুকশুবা লাইচং লাংওনলকপদি তাইবং নুংদা লৈবিবা অচং
 চংতা খিবীকপু সিল্লম সিনতাকপিগে হায়বগীদমপু কাওরেন সন ওইনা লাংওনলকখি। ইবুংঙো
 তরেংশুবা লাইচং লাংওনলকপদি ঈ পুন্মক্সী মপুসু ইবুংঙো নহাক্সা খংহল্লগে মতাগুম
 ইপুরোই ইরোই ওইনা লাংওনখি ॥ ইবুংঙো নহাক্সা। নিপালসুবা লাইচং লাংওনখিবা চাইনপুং
 মনুংদা হ্যেন লান পুরেননি হাইবা খংনবা য়াংগোই সগোল ওইনা লাংওনখি। ইবুংঙো নহাক্সা
 মপালশুবা লাইচং লাংওনলকখিদি সামু হক মকপু ওইনা ওইবীগে হায়বগী সামু ওইনা
 লাংওনলকখি। ইবুংঙো নহাক্সা তরাসুবা লাইচং লাংওনলকপদি নুম তাইবং মী ওইনা
 লাংওনলকুনা তাইবঙ ইরিকচাসিংবু নাওকোনবিখিয়ে। ইবুংঙো নহাক্সা নতিক নয়াইনা
 তেংবানবদা লৈরিবা অচং চতা যাইবী পানবা পানদবা পুন্মকপু নাওকোনবীদুনা নপারী নমোমসিং
 নসাগী নসা লাংওনসিংবু অরা অনা কোকপীদুনা অমতা ওইনা নাওকোনবীরসে হাউং হ্যেং ॥

সনা মহি মিংথৈ ॥ (২)

রং সং তরং খুমন ইবুংঙো লাইনিংথৌ সনা মহি ফুহিংচি পিবরেল ॥ হাইনা
 কৌবা ইবুংঙো লেংসিংবীয়ু হুমনিগী মিংলেলা পছৌ ফংই। হুমনিগী অঙাং হাইনসু থংনৈ।
 সছোং অপানবা, মোংবা হনবদা নোংপোক অপানবা কংলৈদনা, খুমন হাইনা
 লাক্সাগা, ইপুদৌ পাখংবগী, য়েং থাং ওইথাং থৌগল্লীবা হে ইবুংঙো সনা ফম্বালদা
 ওছোইবিরো ॥

মৈ লেংসিন্‌বা মিংথৈ ॥ (৩)

নেং নেং বী রি হুঁ লৈমলেল সিদবী। অঞ্জি মরু সিদবনা লুনা থিয়ে লাইনা ফংঙে।
 সনা মাললে লাইসনা নুংথংলেন অচিবা কৌবা ইবুংঙো লেংসিন্‌বীয়ু ॥ হে ইবুংঙো নহাক্সা
 মৈকাম লোকতা য়াথোকপা, সুগুনু নোংথোং ব্রাইবংদা মৈরিংবা ব্রাংথৈদা মৈহৌবা হে
 ইবুংঙো নোংদম্বা মপু লাংওলা কংলৈ সুকতোং পুং ময়োল কায়দুনা লৈঙাক লৈকন বীবরো
 হাউং হ্যেং ॥

নুরালেস্বী মিংখৈ লেংসিনবীয়ো।। (৪)

ক্রৌ ক্রৌ ক্রৌ ভে ভে ॥

হে ইবেম্মা নুরালেস্বী, নুরালেস্বী নোংনোন জগেই সারে নোংথাং লৈমা অপাম লাংলে
পান্হুইবী। লাইজা ইপাল লাংলে ইরাই লৈমা নোংদোন থক্তা লৈরে নোংদোন লাইরেস্বী
তমফা লাইওইবী ফমবালদা লৈরে লাইম্মা হাইনা থাগোল্লরবী ইবেম্মা লেংসিনবীয়ো হাউং
হায়েং ॥

মহৈগী লাইরেস্বীগী মিংখৈ :

অঞ্জিনু নুংগী নংমিংদি অঞ্জিনু কৌএ ॥
মথানু নংগী নমিংদি মথানু কৌএ ॥
লৈইনু নুংগী নমিংদি সিংদুমনু কৌএ ॥

হে ইবেম্মা মাইগী লাইরেস্বী সিল্লৈমা নহাক্সা (নদাইরেম নচা নসু নসাগী নসা
লাংওন) না ওসি পাংথোকলিবা থৌ থিবিক অসিবু অকাও পরৈনদবা য়ৈখাই থিনগাই
লৈতনবা পিনবীয়ু হাউং হায়েং।

সিদবী মৈতৈ লৈমগী মিংখৈ (৫)

লীং লীং হেং কীং কীং।
লীং লীং হিং নিং নিং।
নিং লীং নেং তিং তিং
লীং লীং লীং হীং হীং ইং ইং
লীং নীং সিং য়ীং রীং ॥

হে ইবেম্মা মৈতৈ লৈমা। মৈতৈ লৈমা ফম্বাল মখাদা সনাগী কোনফু তাখিবা।
তাফরোই ফম্বান কাখংপীয়ু কোলোইদি চিংখৈ চনু ইখোং লৈমা কৌয়ে। মিৎসনা ফাজিনু
সো মিংহিং চিংঙু মী তুমরাবা চংঙু ওক থুম্মা চংঙু মৈতৈ লৈমা ইমা

কৌরৌ মালেম লৈরোলনুং লাইজা ইরোল নুংদা লৈবসু মালং লক্তা লৈবা থিবিকসু
চংহনবীদুনা অপুনবা সকতম পীনবীয়ো ॥ মৈতৈ লৈমা ফমবান বানে পাছৌবু ফানা
(মীং) বানে চিং চিং চিরিক দে হিং নপ, চিংঙু লাই ওইবা খোইয়ুম লাই পুম্মক পুন্সবনে
হাঃ উঃ হায়েং ॥

হে ইমা লৈমলেল সিদবী ইমা নহাক্লা অহানবা লাংওনবদি লাইনুরা ওইথি।
অনিশুবা লাংওনবদি নোংথাংলৈমা ওইথি। অহমশুবা লাংওনবদা ইরাই লৈমা ওইথি।
মরিশুবা লাংওনবদা লাংচিংনুবী ওইনা লাংওনথি। মঙাশুবা লাংওনবদা উমা নহা
চিংচরোইবী ওইনথি। তরুশুবা লাংওনবদা কুন্দো ওইনা লাংওনথি। তরেংশুবা
লাংওনলকপদি ইমোইনু ওইনা লাংওনদুনা কংলৈ সুকতোং পুং ময়োনদা ঙানবীখীবা
ইবেম্মা নহাকপু চিংঙু মাইচৌ ফাথিবা সিংনা। হিপোকপী যাইপোকপী হিথোদ্বী যাইথোদ্বী
হিকুবী যাকুবী যাইসনা হাইনা তেংথা নাওইরমই ॥ ইবেম্মা লৈমা ত রেংমকসু সিদবী
ইমাগী খৌজানদগী মপুগী খৌগন ফংবা পিনবীরম্মু পীনবীরসি হাঃ উঃ হায়েং। তাইরেল
পুংফাইনা লাইজ থিকয়েল চাইথোক্কনি।

লাংকাইরোল মিংথে ॥

লৈবুং অরেম্মা লাংবুং অপোইবা নোংনা নিংনা সর সর ॥ হুঁ লেব্লা পুক হাথিং
থিং সো তরংদা লৈবা অবিক কৌবা মুক লাং থাকপা লাং কাইবসু নংনি ॥ নোংপোক
মাইকৈদা থাকপা লাং কাইরবনি ॥ মথক্কী লাইরা অসিনা হন্না সোল্লাগা মাইকৈ খুদিংগী
হাইগনি ॥ নোংচুপ মাইকৈসু কাইরবনি ॥ মথা মাইকৈসু কাইরবনি। অরাং মাইকৈসু
কাইরবনি ॥ কৌরৌ থকসু কাইরবনি। মাইকৈ মরি সুদাই তরাতরুকমকসু কাইরবনি।
মালেম লৈরোন নুংসু কাইরবনি। মতমদুগী ইরাং খৌদসু কাইরবনি হাঃ উঃ হায়েং তাইরেল
পুংফাইনা লাইজ থিকলেন চাইথোক্কনি।

অসোইববু কনবীনবা লাইরা

হে গোরো মো কৌবা সাবু ফাদুনা মরুগী ফাল্লুদা হাপুনা কংলবনি সোইরবা
রানি সোইয়াম রানি। অসোইবা রাবু কনবা রানি সোইয়াম রানি। নপারী নমোমনা
সোইখীবা লানখিবা খিবীক ঙাকপীয়ো হে ইবুংঙো হাউং হায়েং :

তেংপানবা মপু ইবুঙো মিংথৈ (৬)

হুঁ সিদবা মপু ইবুঙো সালেল
সাংপা পোকলেন পোকপা
লৈনুং কোমসিবা লাইলেন পোরোমথোক
নানৈবা নমিংদি কুপচিং ফিং কৌই।

পল্লৌগী মিংলেনঃ- মিংথৈতনা অরা অনা খিবীক কোকচরণে খৌজাল লনকুবীবাম্মো হাঃ
উঃ হায়েং :

অঞ্জি মরু য়াইবিরেন সিদবা মিংথৈ ॥

য়েংতা লৈবা নুংফেং কিং নাইবা, ওইদা, লৈবা নুংফেং সাং নইবা, তুংদা লৈবা
থাংলেন তুথবা মাংদা লৈবা থাংলেন য়াইফবা, থক্তা লৈবা ইঙাংলে মৈবুন থানবা খাদা
লৈবা থোংঙালেনবা। মি তোং লেম তোং হুকপা অমুক সেম মতাও সাং থুপ ঙাং থুপ থুপ
মি থুপ থুপ মি মা মি মো নিবে অমুবা বো বো নুচুদি ম্মা ফুদোংবা মচু মানবা নমিংদি অঞ্জি
মরু য়াইবীরেল সিদবা কৌবা। হে ইবুঙো ময়্যাই তাংবন লৌবীয়ো হাউং হায়েং ॥

চিংউ লাই মঙাগী মিংথৈ অসি মপুং ফারে। চিংউ খোইয়ুম লাইরেদ্বী উমানহা
চিংচৌইবী লাইনিংখৌ সনামহি, নফমলাংদা ওসি কোরৌ য়াইফববা নুমিং য়েকচা (মিং)
ঐখোইনা ইরাং খৌনিজরি। হে ইবেম্মা ইবুঙো নফমলাংদা হৈরাং পুংগা থোল লৈরাং পুংগা
থোল চয়ে ফিভম মৈরা তবেৎকী সেঞ্জা অমসুং অসংবা মরম ১০৮ অথেমপোং কংচবি,
সারেল লৈনা কংচরি থৈনা মিংয়েং তাবীরগা, অরিবনা খাদা থম

অনৌবনা হেক ঘাই কাহন বীৰো। য়েৎনা লৈবা পৰৈ ওইনা হন ওইনা লৈবা পৰৈ য়েৎনা
হল্লবনি। অথেমপোৎ মৈ কৎচরিবা পুম্বা হৈগী হৈসকখংনা চিন্দমনবীয়ো। লৈগী লৈসক
খংনা লৈচিননবীয়ো। চৰৈ ফিভাম মসক খংনা ফিসেৎনবীয়ু। অদুগা সাবেল চল্লিবা অদুনা
লৈমবেলনা ফুহৌৰগা। থোংগনি। চবি চাবান য়েংগনি। হয়ি সিদবী ভুবী লয়ামগা কৎচরগা
থৌনিজরগনি। নপারী নমোম য়েক, সলাই ৯ নসাগী নসা লাংওন ওইরকপা ওইরকপী পুম্ব
মকপু থবাই য়াইবী চংনা পুন্নি নুংসাংনা পানবা থৌজাল লনকুবীয়ো থৌনিজগনি। চিংউ
লাই মহাগী মসক লেপ্লা লোইৰো ইবাং থৌনিবা মপুং ফারে ইকৌরোম্মা লিক্ৰম মঙাগী॥

লাংচিং নুবী ইরাং থৌনি :- লাইরাঃ

উৰু রিক হং হং উৰু রিক
লৈতিনখক নুবী সিংলুম
তিল্লিপোকপি তরংনু হোরিং
হো রিং নপ কৌয়ে।
ক্রপ হপ কৌয়ে চুপ নপ কৌয়ে।
ত্রং নপ কৌয়ে ত্রাং নোম লৈনপনু
লৈনপ্পী কৌয়ে। তরং নপ কৌয়ে
আ উক ত্রিটী কৌয়ে, থা যৌরে
চিংতর কৌয়ে হো পপ কৌয়ে।
কেলে কেলৈ চিংনুং নপ কৌয়ে।
আ আ আ আ আ মং
কুং কুং কুং কুং কুং মং
রং লৈচিং মং রং॥

ৰাংজিং পুংদা য়াথোকপী। লাংচিং চিংদা খুহ্বেকপী লাংচিং চিংদা তরাওখোল পিরিবী
হে ইবেম্মা লাংচিংনুবী নংনা লমাংহনবীৰো তুমাং হনবীৰো তিং তিং তিং হক সাই॥
(মীং).... (মিং) হাপকনি।

লাংচিং নুবীগী লাইরা অসি ১০৮ লক সোল্লবাদি, থোইমোম সকতম উবা
ফংগনি। নাহৈরোনদা উৰিক্লা মপুং ওইগনি। সকতমগী পোৎলম হাইগে ১ লফু পান্ধী ২
নুংমপাল ৩ য়াইঙং অমুবা ৪ য়েদ্দেম অমুবা ৫ খারম লৈসোক ৬ হৈক্ৰু, ৭ লাসিংপান্ধী ৮
ফৌ পান্ধী ৯ সিংখা পান্ধী। পোৎলম মপল অসিনা সকতম সাগনি, ইরাং থৌরমগী চংদবা
য়াদবা পোৎলমনী। লাংচিংনুবীগী ফানেক মচু কুমচল ফনেক্ৰি। ইল্লফি চৈর ফি খুদা তেন সম
তা থাং য়াওগনি। খয়োমগী পোৎলম লা লাতোন ৭/৯ য়েকম ১ ওানু মকম ১ চেং থরা
লাংথ্ৰৈ মতোন সনা লুপা য়াওগনি। পোৎ ফানখোংদা লা লোংগনি লাইৰেদ্বীগীনা অদুগা
লাইনিংথৌগীনা য়েৎতা লা উপ্লা

থমগনি। চেং হৈ লৈ হাপকনি চানিং চেং হৈ লৈ হাপকনি। চামাংদসু অথেমপোং হৈ লৈ
কৎচগনি॥ চিংউ লিক্ৰম মঙাগী নাইহে নাসেংলগা পাংথোকপা ইরাং থৌ চপ মান্ননা
চংকনি। মেৰা থাগী ৮ নি পানবদা ইরাংপিগনি। লাংচিংনুৰী পলেম ইমাদি হুয়েন লাংচেং
সাফবিনি লুচিংবানি।

ইমোইনু ইরাং থৌনি মিংখৈঃ

লৈমালেল সিদবী লাংওন ওইরিবী
অচি তওবী অকোং কাংদবী
ইমোইনু অহোং অচাওবী
হুঁ পোকপী হুঁপোকপী তকুপ তকুপ হাওকুপ
হৈহিপুন তরেংচিং হীং থুপ থুপ
লয়োল্লাং তনৌবী ইমোইনু
অহোং অচাওবী লাইনিংথৌ
লাইক্ৰ সনা ফোনখুরেন কোনেক
সৌ চেংঙা চেংঙা চেংলৈনা
তরং তরংবা, ননমনা কাং অহিংবা
মনম নম্বা লৈসৌনা সৌবগুম
সৌবীয়ু, লৈঙোইনা হাবগুম হাবীয়ো।
তরা চানিংখাক্লা চাকসৌবী
ব্রাংলৈ য়েমিং খাক্লা য়েংনসৌবী
লৈমা তরেং লাংওন সাইওনবী
অমুক চ্ৰা নোংখাইবী
নুমিদাং চ্ৰা নোংদম্বী
মালেম চিথেক মরিদগী ইনগী
খুংচিলি চিৎবগুম চিংসিনবীরকউ
পেগী সুপচিনবগুম সুপচিনবীরকউ
অরৈনু লৈসিনবীয়ো অহুমনু হুমজিনবীয়ো
হে ইমা ইমোইনু লাইনিংথৌ লাইক্ৰ
হে ইবেম্বা ইবুংঙো সনা নফমলাংদা
তাইবং নোংসাপানগী নাদাইরেম ব্রাকমনা
মানবী খুংতপননা মুকমু লৈতোন কোন
কওবী চিৰালুক মালেম থৌরৈ লৈকা পাইনা

চাংজৌ লৈপকুনা খোইমোম নফম লাং
 চেপনা লোন্না ইরাং থৌনিজরি ফম্মালথক্তা
 ঙাংহোইবিয়ু হাউং হায়েং (খুরুমজরি) ॥

ইমোইনু ইরাংকী মিংথৈ অসি সোলগা নাহৈ নাসেংবা ইবাং লাইসোল চিংউ
 লিকলম মঙানা পাংথোক্কনী । চহি অমগী মপুংওইবা থা ব্রাকচিংগী ১২ নি পানবা যাইফরবা
 নুমিং অসিনা মপুং ওই । লৈপাক্কী ওইবা ইবাং থৌনীবা অমা ইসাগী যেক সলাউগী ওইবা
 অমানা থৌনিবা যাই । থৌরম অদুনা মী পুম্মক থৌনিজবা লোইবগা, ঙাইতাক লৈবগা
 লাইবেরী ইমোইনুদা কংলবা হৈরাং পুংগা থোন লৈবাং পুংগা খোল সাবেল লৈনা তুনা কং
 চরিবা পুম্বু, হৈগী হৈসক থংনা চিন্দম্বীয়ু । লৈগী লৈসক থংনা লৈচিন্দম্বীয়ু । চবৈ ১ ফঙাম
 মসক থংনা ফিজেনবীয়ু । মৈবা থৌগন কংচবি কংলবা অথেমপোং সাবেল অদু
 কাইথোক্কগা ফুহৌগনি থোল লোনবদি লৈমবেননা থোং লোনগদবান অমুনবা অদু
 কংচবগা, সারোই ঙাবোই লাইপুংথৌ মপলসু লৌইন :

যেক ৭ সু তম্মগনি খোইমোম লাইবেরীদা কংলবা পুম্মক, নমু তাইবংনা অমুক চিন্দম্বনা
 যাবগনি । লৈবাক অসিদা হিংলীবা পুম্বা লুনা নালনা পুন্নি নুংসংনা পানবা খৌজাল লন
 কুবীবমমো । ললকুবীববনে । হয়ি সিদবা হয়ি সিদবা হবি সিদবা ॥

মথকী চিংউ লিকলম মঙা অসি হাইবদি পাংথবা সনামাহি অতিং নুংহোই । মৈও
 লৈবা সিদবীগা ৫ অসিনা , থব্রাই মঙানি মপুগা থাবগা ৬ সুবনা মঙাগী মনাদি অমনি,
 অমগী মসাগী মঙানী, হাইবীবা লিকলম অসিনা নাহৈ নাসেংবীগনি খোইয়ুম লাইগা লীকুম
 কওফদে চেংনা ইবাং থৌনিবীয়ো ॥

পুৱৈরোম্বা নাহৈরোলঃ

থৌবিতেং লোইবিতেং চকলৈঙান তংলৈঙান
 রাচেনঙৈ উঙানঙৈ সিনসুঙৈ সানসুঙৈ
 চরোইনা খোংতমঙৈ যাস্তীনা থেক্তমঙৈ
 হুইথৌনা চিফেংঙৈ কৈরেননা যাথোকঙৈ
 লংমাইনা লৈহনঙৈ লংমাই হুচিল হুইয়া অথৌবনা
 থিনকাইঙৈ য়ৈখাইঙৈ সীংকুপ হৌ সিংকাইহৌ
 পুৱৈরোম্বা অঙক অঙাও হৌরববু ।
 তমপাক লৈহৌ মাইবনা তাইরেন লোংনা পাইনা
 লাইচা থিকফেন চাইরে ।
 পুৱৈরোম্বানা মব্রোল থো ক্লে মঠৈ থো ক্লে




ইমোইনু ইমা অহোংবীগী সত্ত্ব

বা রাং নোংপোক নোংচুপ চুকচি লাইচি পুন্না
কেনা পাল্লো সেংলো হাউং হায়েং ॥

লাইরা আসি লাইরোন থোক্তবা যতমদা তিস্দাই লাইতাইনবা লাইরোল থোক্তবা
সিজিন্নগনি, উরৈরোম মসানা মপুং ওইনা, তাইরেল পুংফাইনা নাইফুগী ইসিংদা লুপ্পগা
সেংদোক হায়দোকনি। হাউং হায়েং ॥

ইরাংফু লাংনবা পায়ল



তাংবল সেংদোকপা লাইসোলঃ- লাইরা

হে চিংগু খোইমোম লাইরেন্দী

মালেম্নু পুবিরিবা মালেম ইয়া লৈমলেল সিদবী।

নাইরোল

খোইয়ুম লাইনিংথৌ মালেম তাইবং পানবগী মপু সিদবা,
 ইরাং থৌনিগী তাংবল ফক থারগা
 থম্মোই লাইয়ুম চেৎনা
 খোইয়ুম লাইগী ইরাং থৌনিজগে
 থৌজাল লানকুবীয়ো হাউং হায়ে।

মথকী রাইহে অসি হাইরগা লাই ইরাং থৌনিবদা (খুক্‌ম্বদা) ফমগদৌরীবা ফিদা
 অদুদা তাইরেন মনা অমা পাইদুনা লাইজ থিকফেন চাইনা সেংদোক্কনী অদুগা ফিদা অদু
 খুৎনা সোক্তুনা লাইপক্তা অহুমলক কংলগা ফমগদবনি। ফল্‌বা মতুংদা খুবক্তা ইসিং খরা
 লৌদুনা হাপলগা খুৎসা সেংদোক্কনী। লাই ইরাংপদা চংবা থৌরমসিং- কোন অমদা ঈসিং
 খরা হাম্মু অদুগা ঈসিং অদুদা লৈ মনা অমা থাদৌ, লৈ থাদবা কোন অদু নমাংদা থম্মগা
 নখুং অমনা কোনগী মপানদা পাইদুনা মথাগী লাইমিং অসি সোলগদৌবনি।

লাইমিং ১:- হে লাইজা লুনা লানা সেংলরি। অতিংঙানা অতিংকোক্কা অতিংখম্মা তরং
 ওইরিঙে অমম্বা সিদবনা, হুঁ হাইনা ঙাংলিঙে। উং হাইনা খুম্মকথিবি সিদবগী খয়াততগী
 কোঙ্জোল ওইনা য়েং হায়না চেম্বারকথিবি। লাইজা য়ি মরু সেংথোইবী ইরাই লৈমা ইথৈ
 নিংথৌ নামুংবী তাইবং পানববু য়োকপীনবগীদমক মালেমদা খোংলম তরেং থোক্কা
 লৈখিবা লাইরৈমা কোলেইদি, ১ খাথোং, ২ লাইখোং, ৩ মরোংখোং, ৪ কোংবা
 পুমসাইখোং, ৫ কুমসুখোং, ৬ ময়াইখোং, ৭ নুংখোং অসুম্মা খোংলম তরেং থোক্কা
 লৈদুনা তাইবংবু য়োকপীরিবি হয়ি সিদবগী ইরাং থৌনিগী কৌজরিয়ে। ইরেন ফুদা
 পুনবীররো হাউং হায়েং ॥

খৌরম অসি তৌবা মতমদা ঈসিং খরা কোন অমদা খাইদোকতুনা থম্মগনি।
 খাইদোকপা ঈসিং অদুদগী ঈসিং খরা লৌরাগা সিজিল্লগনি। ওইগী খুবাক ময়াইদা লৈমনা
 অমা হাপলগা লৈদু খুং য়েৎনা উপসল্লগা লৈখাইদনা মাংদা থাদগনি কংকনি। অদুগী
 মতুংদা ঈসিং খরা অমুক লৈদুদা কংকনি।

ইরাংফু লাংপগী মিংখৈরোন অহৌবা

কুমসি চহি অসিগী লোইদাম (সজিবু) থাজগী নিংমাং নিংদুং (১০) নি পানবা
 ওসি কোরৌ নুমিং (সাগোনসেন) গী য়াইফরবা পুংফম খেফম অসিদা মৈতৈ য়েক সলাই
 (মঙাং অসিদা পোকচরকপা নদাইরৈম মমিংনা (মীং) কৌবনা চিংঙু খোইয়ুম লাই পুম্ম
 মককী ওইনা ইরাং থৌনিজগে হায়না লাইখোং ৭ কি খোঙলম ৭ মকপু চেৎনা লোনজদুনা
 লাইজা ইকৌ তমজরিয়ে, তরং ইহ্নন তল্লা ইরেন পুংদা পুনবীররো।

লাইমিং :- হউং তরং ইমরু সেংথোইবী কোংবা পুসাইথোং কুমসুথোং ময়াইথোং চিংগোই নুংথোং নুংনাওবী থোংলম ৭ মক্কা অমত্তা ওইনা ইরেনপুং অসিদা তুংবীয়ো হাউং হয়েং অসুম্মা সোল্লগা ইসিং অদু লৈফুদা ৭ লক হৈগনি । চেং লৈকনচিংবা চিংউ মপুৰেল সিদববু পুক্রিংনা চিংসিন্দুনা কৎকনি লৈফুদা । অসুম্মা সোন্দুনা লৈফু অদুদা চেং লৈ নচিংবা কৎকনি । লৈফু লাংপা হায়বা থৌরম অসি হি মরু য়াই মরু মিংথৈবেল অসুম্মা অসি সোল্লবদি লৈ ফু লাংপা লোইসিনবা য়াই ।

কোরৌ মালেম তাইবা

মখাদা ইরিবা মিংথৈ অসি সোন্দুনা কোরৌ মালেম তাইগনি ।

উং মালেম লৈহনবী তম্ফা হৈকোই চনু লৈবী তোমসেন লৈনপফা লৈহিংনপ য়োইবু থোইদোম লাইরৈমা ইরাং থৌনিজবগী থৌরম কাইহনবীগনো চেং লৈনচিংবা কৎচরি হাউং হয়েং ॥ তৎনবা লৈরগা সমজিনগনি ।

মালেমদা কোরৌদা কংপা

হে থোইয়ুম লাইনিংথৌ কোইরৌ নোংলোনগী পুবা অতিয়া সিদবা নোংদোন লাইরেন পাখংবা খাবা নোংনিংথৌ অতান্না অতিংঙা থোইথোইবা সবং নোংফুরেন অচিবা ইরাং থৌনিসিবু কাইহনবিগনো, হয়ি নংগীদমত্তা সিঙেল লৈরাং লৈহন তমজরি। হউং হয়েং । লৈ মনা অমা পাইরগা মথক্কী লাইরাসি হাইদুনা সোনগনি । লোইরগা লৈ মনা অদু কোরৌ থক্তা কংলগা কোক্তা থেৎকনি ।

তাইবং মপু লাংপা

হে লাইনিংথৌ নহাল নোংগী লাংওন লাকপবু হায়জগে হরি লাইমরু সিদবা হরি চাক্তা পানবা ইবুঙো নহাক্কী নমিংদি অঞ্জি হুঁ উং হয়ি হয়া হায়না কৌয়ে । হয়া চাক্তা পানবা ইবুঙো নহাক্কী নমিংদি অঞ্জি হুঁ উং চিংডু হায়না কৌয়ে । লাংবা চাক্তা পানবা ইবুঙো নহাক্কী নমিংদি অঞ্জি হুঁ উং লাইনিংথৌ হায়না কৌয়ে । কোন্না চাক্তা পানবা ইবুঙো নহাক্কী নমিংদি অঞ্জি হুঁ উং পিবাবেল হায়না কৌয়ে । কোরৌ মালেম লৈহৌবা লাইনিংথৌ নদাইরৈমা ইরাং থৌনিজরিবা মপুগী মফমলাংদা চেং লৈনচিংবা লাইজা ঈরিফা লোইননা কৎচবি হাউংহয়েং ॥ থৌজান লানকুবিয়ে ।

মথক্কী ব্রাহ্মসিং অসি সোন্দুনা ঈরাংফু মাংদা থারিবা লুকথা অদুদা চেং লৈনচিংবসিং কৎকনি । কংলবা মতুংদা মখাগী ব্রাহ্মসিং অসি অমুক নৌনা সোনগনি ।

“উং মালেম লৈহিংবী য়েনিং য়াফম ফানা উনবী পুক্রিং তপুবি তাইবং হিথাংফম ওইরিবী সনা ইরপফু মসক ওইরিবী উং লৈহিংফু লৈনপফা নংবু সেমজবি হাউং হয়েং কুবিয়ু । ব্রাহ্ম অসি হায়দনা সোল্লগা ইরাংফু অদু খুং অনিনা সোক্তুনা লৈনা লৈনা খবা সেমগনি । ব্রাহ্ম অসি অমুক হায়বা লোইরগা মখাগী অসি অমুক

হায়গনি।

উং সজিক চেংঙা যুহা খোইয়ুম অহ্মক কোরৌ থক্তা থাকল ওইনা লৈ। মালেম কাইদনবা ফুংগা লাইয়ুম সানা ঙাকপিরিবা খোয়ুম অহ্মকপু সেমজরি হাউং হয়েং কুবিয়ু। কোরৌ খাংচেং ওইরিবা হৈনৌ মনাদা থুংনা সোঙ্কনি।

উং হুঁ সিদবা মালেম কাইদনবা মালেমগী খাফম ওইরিবা কংবি কংজাও কংকুপ লেন সিদবা মপু নংবু সেমজরি হাউং হয়েং। ফৌ অদুদা থুংনা অমুত্তং সোঙ্কনি।

ইরাংফু লাংপগী হৌরকফম।

ক-হংকোগী মতমদা হৌরকপা কংলা কুরুম নমকোন থমকোন চিংদা মপারি অহ্মদা কামপিনে অসিবনে কোনজিন তুথোকপনা পলেম লৈমলেল সিদবীনা পুল্লবা মতমদা হয়ি মাগী থম্মোয় লাইয়ুমদগী চিংথোকখিবা লোয়িন সিলোন পুম্মকপু তাইবংগী লাল্ল লমদাং ওইনৌ তাকপি তম্বীরম্মী। মৈনা ব্রাইনা তাংনা সন্না থৌনিরোল খুদিংমক কাইদনা চংনরি।

ইরাংফু লাংপগী পোংলম।

হৈনৌ মনা ৩ নত্রগা ৭ য়েক ৭ তরেংকী ওইবসু য়াই। চংনরিবদি ৩ নি হৈনৌ মনা ৩ তং পায়্য অমদা পরেং লেংলগা চফু অদুগী মঙক্তা পুঞ্জিনগনি মনুংদা ক্কা মতোন থোকপা অমা মনা অমা, লফোয় অমা ফৌ লকোই অমা চুকচি মরিগী চুকচিরা মরি য়াম সেং দাই তরেংকী সেনজা ৪ লাইফি ২ লং অহিংবা চেং লৈ থোইদিং অমুবা তিংথৌ মতোল হৈ লাকোই ৪ ক্কা লাকোই ৪ মেংক্রুক থকন ১ তাইরেন পুংফাই অসিনচিংবা পোংলম সেমদুনা ইরাংফু লাংপগী থৌরম অসি পাঙথোঙ্কনি।

হৈকং লৈকং

ফন্মালদা হৈরাং পুংগা থোন লৈরাংপুংগা থোন্না কংপগী মতাংদসু ফন্মালগী মাইওন য়েং থংবরোমদা হৈরাং কংকনি। ওইরোম থংবদা ক্কা কংকনি। লাইগী য়েংতা মৈ থাংমৈ, লাইগী ওইদা মেংক্রুক কংকনি। অথেমপোং সেম্বা মতমদসু হৈজাং চং লফোই চং থোকপা অমা কংপা তরবদি লোংনা কংকনি। অনি কংপা তরবদি অম্না লাইনিংথৌগী উপনা কংকনি। ইপা ইপুগী লিকলম কাইফদে লিক্লাম অসিদা চংপিয়ু॥ তাইবং ঐথোয়না লাইবু ইরাং থৌনি লাইনিং চংলকপা মতমদা ঐথোয়গী য়েংতা চংগনি। লাইগীদি ওইনি-লাইগী ওইদি লৈমলেল সিদবীনি, ইমলেল ওইবিনা তাইবং ইরিকচা খুদিংমকপু লমজিং হিনাও সাবিদুনা তাইবং সেম্বা হয়ি মপুবু তাকপিবনি। ইমালেল ওইবিনা তাকতনদি মপুগী মতিক ময়াইবু তাইবংনা থংবা ওমদে। মতৌ অসুন্না পলেম ইমাদা হাল্লা চংজরিবনি। পলেম লৈমালেলনা তাক্কা পম্বৌ ইপাবুসু মপুবুসু মসক থঙগনি।

ইরাংফু লাংপা

মাইকৈ লাই কৌব্রুগী চুক্কী মিংথৈ :

হে খোয়মোম লাইরেস্বী কৌনু লাইনিংথৌ কৌব্রু অবাং কৌব্রু অসুপ্লা লাইয়াম খুং
দা অহানবা মোইরাং লাইচিদা কৌব্রু কৌনা চুক ওইনা মালেম ঙাকপা লাই। ইরাং থৌরম
অসিগী তেকতা কাইদনবা অসোইবা অরানবা ঙাকপিয়ু হাউং হায়েং মথক্কী মিংথৈ অসি
সোন্দনা কৌব্রুগী চুকখোংদা চেং লৈনচিংবা লাইজা ঈসিং কংচগনি।

মাইকৈ লাই মার্জিং চুক্কী মিংথৈ :

খোইয়ুম লাইরেস্বী তম্পাক লৈহৌরকপি
লাইনিংথৌ মার্জিং সগোলপোকপা লাইনিংথৌ
চিংখৈদা মার্জিং কৌনা চুক ওইনা মালেম ঙাকপা লাই
ইরাং থৌরম থৌনিরোন অসিগী তেকতা কাইদনবা অরানবা ঙাকপিয়ু।
হাউং হায়েং।

মথক্কী মিংথৈ অসি সোলদনা মার্জিংগী চুকখোংদা চেং লৈনচিংবা লাইজা ঈসিং
কংচগনি।

মাইকৈ লাই থাংজিং চুক্কী মিংথৈ :

হে খোয়য়ুম লাইরেস্বী কোইলে লৈমা
লাইনিংথৌ থাংজিং কোইরেল লাই।
সনখোংদা থাংজিং কৌনা থাংজিং চুক ওইনা
মালেম ঙাকপা লাই ইরাং থৌনিরোল

অসিগী তেকতা কাইদনবা অসোই অঙাম ঙাকপিয়ু। হাউং হায়েং
মথক্কী মিংথৈ অসি সোন্দনা থাংচিং তুকখোংদা চেং লৈনাচিংবা লাইজা ঈসিং
কংচগনি।

মাইকৈ লাই ব্রাংব্রেন চুক্কী মিংথৈ :

হে খোইমোম লাইরেস্বী ইরাই লৈমা
লাইনিংথৌ ব্রাংব্রেনা মৈরমদা ব্রাংব্রেল
খানা চাউবা কৌনা চুক ওইনা মালেম

ঙাকপা লাই। ইরাং থৌনিরোল অসিগী
তেকতা কাইদনবা অসোই অঙাম ঙাকপিয়ু।
মথকী মিংথে অসি সোলদুনা রাংব্রেন চুকথেংদা চেং লৈনচিংবা লাইজা ঈসিং
কংকনি। -

মৈগী মিংথেঃ সনা য়াইদি লাইনিংথৌ, য়াই মনিক পহৌগী মচা অহন।
নেং নেং রী রী হুঁ লৈমলেন সিদবী,
অঞ্জি মরু সিদবনা লুনা থিয়ে লাইদা ফংঙে,
সনা মাললে লাইসনা নুংথংলেন অচিবা কৌবা ইবুঙো
হে ইবুঙো নহাক্লা মৈকাম লোকতা য়াথোকপা
সুগুনু নুংথোং রাইবংদা মৈরিংবা রাংথৈদা মৈহৌবা হে ইবুঙো
নোংদম্মা মপু লাংওন্না কংলৈ
সুকতোং পুং ময়োল কারদুনা লৈঙক লৈকনবীররো। হাউং
হায়েং॥

মথকী লাইসোল অসি সোল্লগা ইরাংফুদা লৈনচিংবা কংকনি, লাইজা ঈসিং
ঈরিক কংচগনি থৌনিজগনি।

লাইজা ঈসিংগা মিংথেঃ

ক্রৌ ক্রৌ ক্রৌ ভেং ভেং॥
হে ইবেম্মা নুরা লেম্বী
নুরালেম্বী লাংওন নোংলোন জগোই
সারে নোংথাংলৈমা।
অপাম লাংলে পহৌইবী,
লাইজ ইপাল লাংলে ইরাই লৈমা
নোংদোল থক্তা লৈরে নোংদা লাইরেম্বী।
তম্ফা লাইওইবী ফম্বান্দা লৈরে লাইম্মা
হাইনা থাগোমরিবা ইবেম্মা লেংসিনবিরো হাউঃ হায়েং

মিংথে অসি সোল্লগা ইরাংফুদা চেং লৈনচিংবা কংকনি ইসিংসু কংচগনি।
ইরাংফুদা ইসিংসু ৭ লক নাহৈফুদগী হৈগনি লৈ চেংসু কংচগনি।
নুংসিংকি মিংথে।

হুং হুং হুং তেক তেক তেক স্বাই,
অতিয়া মরু খোমখাদা ফল্লিবা
তরংদা রায়েল্লিবা পহৌ ইপানা
পুথক্লেম্মা খোমথবিথ্রো
পলেম ইমানা পুখোমম্দো

খোমথবিরো। চিংজাও খোইমু লাক্কাগা
অয়িংবা নুংসিং মিকুপ খুদিং
সেংপিয়ু হাউংঃ হায়েং
মিংথৈ অসি সোল্লগা ইরাংফুদা চেং লৈনচিংবা কৎকনি।

নোংদোল লাইরেল মিংথৈঃ

হায় থারোং চিংলজা লৈবা মরুরো
মরু নাহাকি নমিংদি সুমহংবা কৌয়ে হাউং হায়েং।
মিংথৈ অসি সোন্দনা ইরাংফুদা চেং লৈনচিংবা কতুনা ইসিং কৎচরগা
থৌনিজগনি।
মালেম লৈরোল মিংথৈ-

উং মালেম লৈম্মা লৈহেনবী
লৈতোন্দা লৈবা লাই নংগী
নমিংদি লাই খুৎলেম্বী কৌই।
লৈখাদা লৈবা লাই নংগী নমিংদি
লাইম্মা কৌই লৈয়েংদা লৈবা
লাই নংগী নমিংদি লৈনাও তাবী কৌই।
অহুমম্বা তিল্লগা তিনকৌই
তিল্লা য়েন্দা তিন য়েমা তিন্দা
তিল্লু অখোম সিংলুপ য়েন কৌই
কংদা য়েন কৌই, সিদ য়েন কৌই
নাদয়েন খুইদয়েন য়েলোন মাপনমক্তি
সনা কোনফুংদা সনা কোল্লু সৌগৎপিয়ু হাউংঃ হায়েংঃ

মথকি মিংথৈ অসি সোল্লগা চেং লৈ ইরাংফুদা কৎকনি লাইজ ইসিং কৎচগনি
পুক্লিং চেংনা থৌনিজগনি।

মাইকৈ তাইবা মিংথৈঃ-

নোংপোক মাইকৈ করনা ঙাকই
নোংচুপ মাইকৈ পিসাতাওনা ঙাকই
অরাং মাইকৈ নোংদমখুবনা ঙাকই
খারম মাইকৈ করিনা ঙাকই
খোইয়ুম মাইকৈ ঙাকতাইজিকে কুবিয়ু হাউংঃ হায়েং

মথক্কি রাইহে অসি সোল্লগা ইরাংফুগী অকোইবদা মাইকৈ মরিদা চেং লৈ কৎচগনি ইসিং
কৎচগনি।

খোইয়ুম লাইনিংথৌ অতিয়া সিদবনা
উয়ুংগী মথক্কি ফল্লিঙৈগী মিংথৈদি
সংফুরেল সমকুসং কৌয়ে।
পাখংবনা উয়ুংগী ময়াইদা ফল্লিঙৈগী
মিংথৈদি লিল্লাই সিদবা কৌই হাউ হায়েং।
মিংথৈ অসি সোল্লগা ইরাংফু ময়াইদা চেং লৈ ইসিংসু কৎচগনি

মাইকৈ চিথক মরি ঙাকপা মিংথৈঃ

যুহানা চিংথৈ ঙাক্লে,
যুচেংনা মৈরম ঙাক্লে
থরানা মোইরাং লাইজি ঙাক্লে।
চেংঙান নুংসিংলম ঙাক্লে
মাইকৈ চিথক মরি ঙাক্লিবা
খোইয়ুম লাই মরিবু ইরাং থৌনিজরি।
মাইকৈ ৮ ঙাক্ছুনা লৈপাক সেন্সা লোইরে
হাউং হায়েং

মিংথৈ অসি সোল্লগা মাইকৈ ৮ দা চিংথৈ মৈরম মোইরাং লাইচি, কৌবু
চুকথোংদা চেং লৈ কৎকনি লাইজি ইসিং কৎন থৌনিগনি।

লমথৈ ঙাকপা লাইমিংঃ-

লমম্মাবা তুমাবা লৈসেন্সা তুসেন্সা
হনুকোকচাও হনু লৈখম,
চিংঙু ইবুংঙো অহ্মক্লা লাংওল্লিবা
লৈরক সাথৌবা খোংবান লাল্লুম্মা তেনৌ
হাইকুপনরিবা তু খোং সারং সিরিবা।
মালং খোংনেংনরিবা হে ইবুংঙো লোয়্যারাকপা
হা ক্রক ক্রক ক্রক। হাউঃ হায়েং॥

মথক্কি লাইমিং অসি সোন্দনা লমথৈ অমসুং ইরাংফুগী অকোইবদা চেং লৈ
ইসিং কৎচগনি।

পরি লাংসং মিংথৈঃ

নোংয়াই মরি ওনবনে
 চাওর মপান থিবনে
 চাওর মপান থাবনে
 চাওর মপান মানে
 পারি লাংসং থারে
 খোইয়ুম মরিমকপু তাইজিকে কুবীয়ু।
 হাউং হায়েং।

মিংথৈ অসি সোল্লগা ইরাংফুগী চুকচি মরিগী চুকথোং হায়বদি- কৌব্রু থাংজিং
 মার্জিং রাংব্রেলদা চেং লৈ কংকনি ইরিক কংগন লাইজ ইসিং কন্দুনা চুকথোং মরিদা
 কংকনি। খোয়ুম লাই মরিদা ঙাফুনা মাইকৈ সুংদাই তরাতরুক লাফুনা ফেনচৈ কারন
 লাক্লে। কপু হুইগা থারে লেংদবে। কা কুং কাকুপ মপুং ফারে পায়লসু মপুং ফারে।
 লৈবোল ৯ নোংলোন ৯ সেমলে, ইবাংফুদা চেং লৈ কংকনি লাইজ ইসিংসু কংকনি।
 পবিং হুনবা লোইরে।

অতিয়াগী মিংথৈঃ

হে কামপি কোইরৌ নোং সেম্বাউদা
 অতিয়া কোলোই মিংথোল পিবা ইবুংঙো
 হয়ি সিদবগী মফম লাংদগী ,
 থরাই য়াইবি খানঙৈদা, হয়িনা চানবিদো অরোইবা মতমদা
 অতিয়া সিদবা ফংলে হা উং হায়েং

মথক্কি মিংথৈ অসি সোল্লগা পায়ল ফম্বাল থক্তা চেং লৈ কংচগনি।

পায়লগী মিংথৈঃ - তিনসং তিনপুক খাইনা য়েংত্রিবা কৌয়ে।
 পায়ল লিললা নিংথৌ তাইজিক্লে কুবীয়ু
 হাউঃ হায়েং॥

মথক্কি মিংথৈ অসি সোল্লগা পায়ল মাইকৈ ৮ দা চেং লৈ কংকনি। খুংফাং ১০
 লোন্দুনা থৌনিজগনি।

মিরেল লাংসং মিংথৈঃ

হয়ি লাইলেল সিদবনা নমু তাইবং
 মী সারো হায়বদা, লাইনিংথৌ অসিবনা
 করম হাইনা মী সাগদৌবনো হংলবদা ,
 হয়িনা হে পারি অসিবা ঐগী ইমি পাদম লাফুনা
 তাইবঙ মী হকচাং সাগদবনি, হাইবা পাওতাক ফংলবদা।

হয়গী মিরেন তম্বা সারে হয়গৈনে ।
 লাইনিংথৌ অসিবা ময়ান্না কমপিগা
 অনিমক্কা নমু তাইবং মীবু সারিঙৈদা
 নমু পোংগী সাকোল সারেপ ফানবা হয়দুনা
 হয়ি মাহাক্তগী মখোয় মরিন চিংথোক্তুনা
 সাকোল ফারে হয়বগী মমিং মিরি চিং কৌয়ে ।
 হয়ি সিদবনা সেমহল্লিবা নমু পোং
 অদুবু পোংনাওতোন হয়না কৌরে । ঙামু হয়না মিংথোল্লে ।
 পোংসিবু নিংসা হাপ্পগে হয়দনা চিংঙু
 মাহাক্তগী করিগা করাগা অকবগা উকংলেনগা
 নোংদমব খোইয়ুম মখোই মঙা পুথোক্তুনা থরাই হাপ্পে ।
 নিংসা হোল্লে, খোইয়ুম ৫, থরাইগী মপু অতিয়া সিদবগা
 থরাই ৫ মিগা থানা ৬ মক ওইবিরো ।
 তাইজিকে কুবিয়ু হাউং হায়েং ।

মথক্কি মিংথৈরোলসিং অসি সোল্লগা ইরাংফুগী মমাংদা থারিবা লাকোই লা
 অদুদা চেং লৈনচিংবা কংকনি । থৈরে । ইরাংফু ইরাং থৌনিবা থৈরে ।

নাওরা নাওপুরকপা থৌরম

পলেম ইমানা নাওরা অঙাং নাওপুরকপা অসি লোইদাম থাবুম ৩ সুরকপদা
 নাওরা অদুগী যাইফনবা নাহৈরোন সোনবিগনি । সোনবগী মতমদি লোইদাম থারেপ ৫
 মপুং ফারকপদা অমুক । থারেপ ৭ তা অমুক । থা ৯ মপুং ফারকপদি কোকথোক
 চামথোকপগীথৌনিরোল পাংথোকপিগনি ।

পোংচংদিঃ

অথুন্না পোংলম ৫ হাইবদিঃ- সংগোম, ঘি, খোইহিনে, লফোইনে, লিক্কানে
 । হৈ লাকোই ১ ক্কা লাকোই ১ মেংক্রুক থাংমৈ । লৈ অঙৌবা কুন্দো পরেং ১ ইসিং চফু
 অথনবা অমা নুপি অদুগা রাংবা চপ মান্নবা য়েংথৌ মকক ১ ।

থৌনিবদিঃ- থা ৯ সুরকপদা মাংগোল ময়াইদা ইরাং থৌনিবিগনি । থৌনিবা মতমদা লৈ
 পরেং অদু মসাদা সিজিনবিয়ু । অদুগা লৈ পরেং অদু লৌথোক্তুগা মমাংদা থিল্লিবা ইসিং চফু
 অদুদা মমি য়েংলগা চফু মঙস্তা হুকচিনবিয়ু ।

রাইহৈদিঃ-

হে ইতা লোইনবী ইমিরেল ঐগী লাংফম
 অতেক অকাই থোক্তদবা পুন্মমক
 ইতা নঙোন্দা ওসিদগী সিন্নবনি
 হাউং হায়েং ॥

ওসিদগী ঐদি মীবমলেন্দা পুঞ্জি নুংসাংনা পানবা ওইববনি হাইগনি অদুগা মাগী নিপানা থোংজিন্দা য়েংথৌ অদু পাইবগা মথোং অদু ফাকতোক্তুনা লেপকনি। অদুগা নুপি অদুনা ইমুংলোমদা কেবু হাইদুনা নিপা অদুগী কবাং লিঙুনা ইমুং চংথিনি। নিপা অদুনা ফোং ফোং কে কু ফোংলে হাইনা খুমগনি। নুপি অদু অমুক মমাই নোংপোক ওন্দুনা সুমাং মযাইদা লেপহল্লগা ওসাইগী ইসিং চফু অদু মকোক্তগী হৈথৌ। অদুগা চফু অদু লৈপাক্তা থাদুনা য়ৈথাইয়ু। মসিবু কোকথোক চামথোকউ ইরাং থৌনিবা কোঁই। নাইহে নাসেংবা অকোকলোন উসিন্না চিংবা কংথোক্তুনা কোকথোক চামথোপিববদি অকাই অতোই থোক্তনবনি।

তাইবং মী পোকপদি লোইদাম থাজ ১২ দা পোকএ। থাজ ২ ইপল পছৌদা পাল্লে। পছৌ কোঁই। ইপল্লে পলেম ইমা কোঁই। ইপানা ইমাদা সিন্নবে। পলেম ইমানা লোইদাম থাজ ১০ উনকোইনুংদা নাওরা অঙাং মাবু নাওপুবে নুমিং ৩০ সাবগী থা ১০ সুবা “পিং” থোংচং ৯/৯ না চংলকপদা পুংসিং ২৩০৪০ সুরকপদা পুংগী অহৌবা পুংজাদা পোকইবা থিবিকসু অহৌবা পুংজা তাইবং মীনা উনবী পিপুক্রুংদগী তাইবংপান ফাওবকপা মতমদা চকপ লমলং মাইবী (ব্রাংকোন) অমাইবীনা অঙাং অদুগী নাওফম লোমদগী অঙাংলোমদা অহ্লক সিংনা নান নান সিংনা কিনি। থৌরাই মিবেলবু কৌসিনবিগনি।

মিংথৈদি নিপা ১০ ইরগনাঃ-

হে যাইবী থরাই মঙামক মীগা থানা ৬ মক ,

চিংপুংবা থরাই মিরেল কোন কোন কুক ইনবিগনি ময়াদা

মথক্দি মিংথৈ অসি অহমলক সোন্দুনা থোইরিদা নানসিনবিরগা থোইরি অদু লং অহিংবা লংজা ৯ না পুনগনি। অদু বাকথৌনা কক্কনি।

নাওফম ফুঙ্গী মরম :

নাওফম ফুঙ্গা মতমদা পিপা নুপানা যুমগী য়েন্নাখাদা, অদুগা নুপীনা যুমগী ওইথংবা হুমদাং অসিগী কাবক্তা খুবোম্মুক লুনা তৌবগা চফু অমদা পৈসা ১ হাপকনি। নাওফম হাপকনি পিতাই থোংদাইবীদা যাইফ থৌজাল নিরগা সিন্নদুনা নাওফম অদু থোইজু লৈখাম মৈ ওরুগা ফুমগনি।

অঙাং ঈরুজবা-থোইবি কক্কা অঙাং অদু ঈক লাইসোন সোনবীদুনা লুজবীগনি। লুজবিবা ঈসিং অসি অচন্না ঈসিং নঙে ইপা মচুম, ইপুগী মচুম অসেংবা ইসিংনি। ব্রাংকোন মাইবী ইমানা অঙাং অদু ইকজবীগনি।

ইপা মচুম তারো ইপু মচুম তারো ।

নুমিৎনা কাদ্রিঙে কাহৌরো ।
থবিনা চাওদ্রিঙেদা চাওহৌরো ।
তিং তিং চাওরো সাংঙো ।

মথকী রাইহে অসি হায়রগা ইক্জবীদুনা অঙাং মসা মউ থিং থিং চোংদুনা সানবীগনি। তাইবং মী ওইনা পোক্কা অঙাং অদু, ইক্ সাংবীরগা নাকোং থোং চাওরেন অনিদা চিংগু মিৎথে অহকপবু পছৌনা লাইমিং সোনবীগনি। হয়ি সিদবা হয়ি সিদবা হয়ি সিদবা হাইবা লাইমিং অসি সোনবীগনি।

তাইবংপান্দ পোক্কা অঙাং অদু পোকপা নুমিঙগীনা নুমিং ৬ নি শুবা নুমিত্তা মঙাং অযুক্তা মাইবীনা, হৈসোই ইপান কংপীগনি। অদুগা নাওরা কোলোই মিৎ থোনগনি।

ঈপাল থৌরম পাংথোকপা -

মৈতৈ য়েক তরেং সলাই মাপল গী চৎনবী ইপাল থৌরম হাইবা অসি ইপান্দি মক্ হনবা থাবা হায়বদি পছৌনা থাজ ২ পুরগা পলেম ইমাদা ইরিক চার মক্ থাইয়ে। মমা ওইবীনা থাজ ১০ নাওরা নাওপুরগা তাইবং ফাওরকই। অদুগা তাইবং মীওইপোক ঐথোয় অসি ইমা অহ্মগী মচানি হায়নৈ। তাইবং মীওইবা হায়বা অসি ইপাদগী লাক্চুনা ইমাগী নাওবী ফমদা মরা রাইদুনা, নাওরা ই-পান্দি ওইনা হৌবকপনি। অদুদগী অমুক ইমাদগী লাংওন ফাওরক্চুনা অনি শুবী ইমা মালেম লৈমগী মতমপাক্তা তাইবং থোংদাবে। অদুগা চান্দম্বী নুমিং হুম্বি থোমইনবীরি। অহ্মশুবা ইমানি মচা হায়বা অসি মমা মপাগী হয়েংমুক্চী মপোক্চি। অদুনা মমা মপাগী হয়েংমুক্চী মপোক ই-পান্দি হনবা থাবা হাইবা থংহনবা থৌরমবু ইপাল থৌরম হাইরিবনি। অদুগা ৬ নি ইপাল থাবা অসিগী মরমদি- ইমাগী ইয়েল মপাল সাবা। ৫নি ফিসেংবা, ৬ নি কোক লুজদুনা হকচাং সেংবা লীক্চুম অসিনি। হায়বদি ইমাগী তরুক্চি কোক লুজবা নুমিঙগী হৌনা চবি-অঙাং ইপাল থাবা মাথিবা অসিগী ইচেনবু থংনৈ। মালেম লৈমা ইমাগী তম্পাক্তা নাওরা অমুক চারি ইপান থাবগী থৌরম ৬ নি শুবা নুমিত্তা পাংথোকই অদুবু ৬ নি ইপাল থাবদা মাইবীনা য়াংকোক্তা, চেং য়েনসাং মনা মসিং সিংজু হাপতুনা নাওরা অঙাংদা তরা চাকইন তম্বী। হাইবদি নাওরানা পলেম ওইবীগী থোংকাপ ই - চাদুনা তাইবং পান্দি ১ ওল্লকই হায়বগী ইচা কৌবীবনি। অরিবা রাইহেনা য়েংকী লমদাং ওইরগনা পারিনি থংনৈ। ওইগী লমদাং ওইরগনা ইমোম হায়না থংনৈয়ে।

মাইবীনা অঙাংগী মমাদা য়াংকোক্তা, অঙাংগা লৈতুম্ অমগা হাপ্গা নচা পম্বরা। লৈতুম্ পাম্বরা হংই। অঙাং মমানা ইচা পান্দি হাইনা থুমই। মসিনা তাইবং পানবদা নুংসিবা হাইবা অসি ইচাদগী হেন্না নুংসিবা ১ লৈতে হায়বগী পাওতাকনি।

হৈসোই ইপাল কংপা থৌনিরোলঃ

অযুকী থৌরম

মিংখৈঃ-

চিংঙু খোইমোম লাইরেম্মা তনৌ নোং তারেংবী।
খোইয়ুম লাইনিংথৌ লৈয়োল্লাং তনৌবা,
চিংঙু নপু ননাই অনিগী হৈসোই ইপাল কংপা থৌনিরোলদি
লাইবুংথৌ ৯ লাই নুরা ৭ খোইয়ুম নখোইগী
নফমলাংদা হৈসোই ইপাল পোংলমসিং কংচরি।
(পারি নত্তুগা ইমোম) নংগীদমক সিংজু য়েজ্জাং
মসিং সূনা হৈকোই হৈসোই ইপাল্লাং,
নাওরা মীকোল থাগোলনা হৈসোই চউম তন্নিয়ৈ।

মথকী মিংখৈ অসি হায়দুনা মাইবীনা খুংফাং ১০ লোন্দুনা সৈথাগনি। হৈরাং
পোংলম হাপ্পা য়াংকোক মমাংদা ফমদুনা খোইজু লৈখাম কস্বী নৌরেখু পোলেম, পুম্মক
তাইরেন পুংফাই পাইদুনা লাইজ ইসিং খিকতোক সেংদোক্কনি। য়াংকোক্তা লাইপুংথৌ ৯
লাই নুরা ৭ কী চাকথা তমগনি।

হৈসোই চউম মিংখৈঃ-

হে লাইরেম্মী ওইগী সনাদি নুমিংনে
য়েংকী লুপাদি লিক্লাইনে, লোইদাম থাবুম ১০
নুমিং সিংবুম ৩০০ নি ইফা ইমেললে।
কোলোই মমিং থোনবু অঙাং কৌয়ে।
নাওরা নংনা তাইবংপান্দা ফাওরক্লেদো
মালং পানবু যৌরক্কা অসিদা হে নাওরা
কোরৌ নুমিং ৬ নিবু খাস্বী মৈনিং কুনলবগা।
অসাইঙৈগী সংলৌ মখল সূনা য়েল লাংনা
তরা চাক ইপাল থা চউম তমগে।

ইপাল হৈসোই কংপা থৌনিরোল

সংলৌ এলাং পাইদুনাঃ

তরা চাকপু মম-মম মঙারক ইনবিগনি ।

লাইজ ইসিং কুক - কুক - কুক মঙারক ইনবিগনি

- ১। অহানবা চখোম্মা মালেম ইমা মসক খঙনা চাকনী ।
- ২। অনিসুবা চখোম্মা মপু মসক খঙনা চাকনী ।
- ৩। অহমসুবা চখোম্মা থরাই য়াইবি ৫ ফানা চাকনী ।
- ৪। মবিসুবা চখোম্মা পলেম পছৌ খংনা চাকনী ।
- ৫। মঙাসুবা চখোম্মা তাইবঙ পুঙ্গি মৈবা খঙনা চাকনী ।

অঙাংবু তম্পাক্তা পল্লগা অসুম্মা তবা চাক চাউমদুনা ইপাল কংকনি, থাগনি। মালেমগী খোম্মাং চাকইন তম্বনি অদুবু চাউম্মা কোই। চাউম্মা লোইবগা অঙাংগা লৈতুম অমা হাপ্লগা মাইবিনা, অঙাং মমাদা লৈতুম পাম্ববা, নচা পাম্ববা হায়না হংগনি। অঙাং মমানা ইচা পামই হায়না খুমগনি। অঙাং অদু মমাদা পিবিবমগনি। মনা মসিং পোংলম অদুনা, মাইবিনা কোম্মোংদা পুথোজুনা, ইবেন পিথ্রাই খোংদ্রাইবিদা সিন্নদুনা কংথোকচগনি।

লাইরাঃ

হে পিথ্রাই খোংদ্রাইবি ওসি নসুনা

মালেম ইমাগী খোম্মাংনা তরা চাউম তম্বদি

সান্মা পাঙ্গল চৈসৌনবিয়ু পুক্রিং লৌসিং

থৌরৈ তেংবাংবিয়ু থৌনিজবি।

মথক্কি রাইহে অসি হায়ববগী তুংদা অতাইবোন লাইবোন থৌনি মতোল লোমদুনা তাইনবিবমগনি।

ইপাল থাব কংপগী পোংলমঃ-

যাংকোক ১ হৈবম ৭ লৈবম ৭ কবোক নাচল ৭ হৈবী মনা লৈতুম ১ লাচেং ৭/৯ চেং খুয়া ১ যেম্মাং মনা মসিং খবা ঙা থুম-মোবোক তাইবেন পুংফাই খোইজু লৈখাম, ফৌদাং ১ সিংনাও, থুমপাক অহুম ঙুথা ৭ কী পবেং অমা অকংসেন ঙামু অহিংবা ৩ অসিনচিংবা পোংলমসিং অসি যাওগনি। মাঙ্গোল ময়াইদা ফৌদাং থমগনি। ঙুমু থোঙ্গালদা কংথোক্কনি। খোইজু লৈখাম, মৈ থাগনি। থৌবম অদু লোইবগা মাইবিনা ফৌদাং লৌগনি।

হেসেই ইপাল কংপগী থৌরম থৌনি অসি লাইয়িংথৌ তারি লৌসিংবনা মাগী
মচা সাকপ্লা পোকপদগী তরুক্রি ইপাল হেসেই কংপা হৌরে। লাইয়িংথৌগী থৌদাগী মতুং
ইন্দুনা ওসি ফাওবা মৈতৈ য়েক ৭ সলাই ৯ না পাথাং পুথাং কোক্লা পাংথোক্লুস্বা থৌরম্বু
চংনরি।

লাইয়িংথৌ লাইরেন্সী থৌনিরোল

মিংখৈঃ

হে খোইমোম লাইরেন্সী লৈমলেন সিদবী
হে লাইনিংথৌ খোইয়ুম সিদবা মপুৱেল
নাতোম থোক্লা লমহৌরকপা সিদবা মপু,
ওসি লোইদাম থাজ (সি) গী নিংমাং (তরেং)
নি নিন্দুং(তরা) নি পানবা কোরৌ (লৈবাকপোকপা) নুমিংকী
য়াইফ পুংফমদা, য়েক খুম্ন সলাইদা পোকচবা পোকচরিবী
নরাগী তরুক্রি ইপাল থৌরম অসিদা তাইবঙ ইরিকচানা
ওমজবা খরদং খোইয়ুমগী লিক্রুম কাইদনবা কংচরি
ফম্বাল লাংদা ওস্তোইবিয়ু ॥

মথকী রাইহেসিং অসি হায়দুনা ইরাংফু মমাংদা থল্লিবা লাকোইদা চেং লৈ
কংকনি। ফম্বাললেন্দসু কংকনি।

লৈমলেন সিদবী মিংখৈঃ

লীং লীং হেং কিং কিং
লীং লীং হেং নিং নিং
নিং লিং নেং তিং তিং
লীং লীং হীং হীং
ইং ইং লীং নীং লীং
সিং বীং বীং
হে ইবেম্মা মৈতৈ লৈমলেন
মৈতৈ লৈমা ফম্বাল মখাদা
সনাগী কোনফু তাখিবা
তাফরোই ফম্বাল কাখৎপিয়ু
কোলোইদি চিংখৈ চনু ইখোং লৈমা কৌই
মিংমা ফাজিল্লু সো মিহিং চিংগু

মী তম্মুরাবা চুংঙু ঙক থুম্মা চেংঙু
 মৈতৈ ইমা কোরৌ মালেম
 লৈরোম্মুং লাইজ ইরোম্মুংদা লৈবসু
 অপুনবা সত্তম পিনবিয়ু
 মৈতৈ লৈমা ফম্মাল বানে পম্হৌবু ফানা
 বানে চিং চিং চিরিক দে হিং নপ ।

মথকী মিংখৈ অসি সোল্লগা লাইবেম্মীগী ফম্মালদা লৈনচিংবা কংকনি ।

মহৈগী লাইবেম্মী মিংখৈঃ

অঞ্জিনু নংগী নমিংদি অঞ্জিনু কোঁই
 মথানু নংগী নমিংদি মথানু কোঁই
 লৈইনু নংগী নমিংদি সিংদুমনু কোঁই ।
 থোইয়ুম পুম্মগী সিহ্মা পাইরিবী ।
 তাইবং পুম্মিং চংদুনা লিক্কেংবী
 হৌফম লেম্মু থঙহন্দবী
 লব্বাই কোঁইবেল থঙা ফম্মদেংবী ব্রাচুম সুবিবী
 থোইখা লিনখা থারকপা মতমদা,
 পুম্মিং উলেন খাম্মী লাইবেম্মী ।
 পচেং ফিবাল থেংপী মহৈগী লাইবেম্মী
 মহৈগী চুম্মি পাইবিবী
 লাইনিংথৌদি মঙাং মক
 অক অপান চাংদম্মবদা থৌনা ওইবা
 পুবোন চাম্মা পাওতাকপা সুবোন নাইনা সিহ্মবী

মথকী মিংখৈ অসি সোল্লগা লাইরিবী ফম্মালদা হৈ কংকনি থৌনিজগনি । মতম
 অসিদা অঙাং পুথোব্লগা অমাইবনা তাইবেল লোংনা পাইদুনা ইক লাইসোলনা
 নাহৈবিদুনা সেংদোক্কনি । অঙাং মসা সেংদোকপিগনি চিংঙু মপুদা কংপা নমসা অঙাংগী
 মসা অঙাংগী লাইবত্তা অতৈ মিহ্ননফমদা নম্মীগনি ।

লংহিং মিরেন মিংখৈঃ

হে নাওরা লৈমলেল সিদবিগী পুম্মি লংহিং
 যাইবি লংলা মাপলনা তিনবা পুম্মি চাবি অসি
 (পাবি নংত্রগা ইমোম) নংগী খুদাংদা
 সিদয়েন নাদয়েন লংহিংয়াই সুংতিন মাপল সুববু
 পুম্মি চবি খুজি ওইনা সিবিববনে ।

লংহিং মিরেল খুজি পুনবিবদি নিপানা যেত্তা পুনগনি। নুপীনা ওইনা পুনগনি।
 মিরেন খুজি তাইরেন মনা অমসুং যাই কুবাও অঙৌববু পুনবা যাই লংদি লংলা মাপলনি।
 তেনগী লাইমিংঃ

হে তেনবী যাইওইবা
 মৈ ইসিং নুমিংকী
 লৈপাক অতিয়া
 থরাই মঙাগী মসক ওইবা
 ঙসি নাওরাগী তরুকি ইপাল হৈসোইগী
 ইরাং খৌনি অসিদা মাইকৈ মরি সুংদাই নিপাল
 কোরৌ মালেন তুনা মাইকৈ তরামজা
 তিনখাইবিরম্মু লৈখাইবিরম্মু হাইনা
 তেন লিকংদা লৈবাং কংলগা সেংদোকনি।

মথংগী মিংথৈ অসি সোল্লগা ইরাংফু মমাংদা লিকং তেন থল্লগা খোংজি অনিদা লিরিগী
 লিয়াইদা চেং লৈনচিংবা কংকনি।

তেনগী মিংথৈনা মাইকৈ তাকপাঃ

- ১। চিংথৈ- কুনান তেনহৈবা তেন্না হুং ওরং ওবাং তিক
- ২। সচুংদা- মেন্দে হাওতকপা তেন্না হুং ওরং তিক
- ৩। মৈবমদা- চাইবেন য়েন ফেইলাকপা তেন্না হুং-ওরং ওবাং তিক
- ৪। কৌব্রুদা- খোরি তেনহৈবা তেন্না - হুং ওরং ওবাং তিক

মথকী মিংথৈ অসি সোল্লগা তেনজিনগী মতোন্দা লৈনচিংবা কংকনি অদুগা
 তেন পুদুনা মাম্মনা চিংথৈদগী কাপ্লা হৌগনি। অনিসুবা থাংজিং, অহুমসুবা রাংব্রেল,
 মবিসুবা কৌব্রু মায়কৈ মরি কাপথোক্লগা মরিসুবা তেনজৈ অদু লৈরোন নোংদোন্দা পুন্সি
 নিবগা মঞ্জিল্লতুনা ইরাংফু মমাংদা থল্লগা চিংঙু নোংদম্মা নোংদম্মীদা কংনা খৌনিজগনি।

তেন কাপ্লুবা হল্লকপা মাম্মনা অঙাং অদুগী পুন্সি নুংসাংনবা তরেংকী সেন হান্না
 কংকনি, পিগনি। অদুগা মতুংদা মীপুম খুদিং কংপিবা যারে। অঙাংগী যাইফ খৌজাল
 পিৰীবা কংপিবনি। পাবি নংত্রগা ইমোম অদু পুন্সি নুংসাংনা মাই হৈবা পচেং ফিবাংল
 থেংনা পানজৌ হাযনা যাইফ খৌজানবিরে। অঙাং অদু পুসিনথ্রগা ইরিক ইসেং লৌদুনা
 সেংদোকপিগনি অমাইবনা থৈরে।

খৌনিরোল মিংখৈঃ

তাইবং পানবা মপুনা সিহ্বাবদি
খোংজোমনুবি পিতাই খোংতাইবি
অসেম অসা হৈবিবু সেন্দিয়ু সাবীয়ু
অংগো নাওরাগী চিংঙু খোইয়ুম পুম্মক্লা
সেন্দিরম্মু হায়না সিহ্বরকয়ে।
চিংঙু পুরৈহনবা ইপুথৌ য়েত্ৰৈ খুরন
লাইপক খেলাই খোংদা অঞ্জি লাইয়ুম থা
নাওরাগী পুন্নি নুংসাংবা য়াইফ থৌজাল
ললকুবিয়ু হায়না ইরাং খৌনিজরি।
হা উং হায়েং ॥

ইরাংফুগী মমাংদা চেং লৈনচিংবা কংকনি।

লাইরাঃ

হায় গোরো মো কৌবা সাবু ফাদুনা
কংলবনি অসোয়বা রাবু সোইরাম বানি
নপারি নমোমসিংনা সোইখিবা লালখিবা
ঙসি কোরৌ নুমিং য়াইফ পুংফম অসিদা
অঙাং নাওরা অসিগী খোইয়ুম লাইয়াম খিবিক্কা
কোলোই মিংথা সুদবা ব্রাহৈ খোহ্জোক অসোয়বা
হৈরম লৈরম অরাংপা অরান অহ্জি খিবিকপু
তাখিবিগনু নদাইরেম্মা খোইয়ুম নফমদা খুফাং
তরা লোম্মা লৈতাইদুনা খৌনিজরিয়ে।
থৌজাল ললকুবিয়ো।

ইরাংফু মমাংদা লাকোই লাদা চেং লৈনচিংবা কংকনি। অতাইরোল
লাইরোল সোন্দুনা তাইবিরক্কনি। তিনমু লাইমু খাইবিরমগনি। ইরাং খৌনিবা মতাং
অসিদা খৈরে ॥

ইরাংথৌনিরোল পোংলম

লাংচিং নুবীগী ফি ১ অঙাংগী নুপাগীনা ফৈজোম ফুরিং নুপীগীনা ফনেক ফুরিং ইন্নফি খুজি। ইরাংফু ১ চুকচিরা ৪ লিকুং ১ তৈঙৈ ৫ লং অহিংবা ১ হৈরোম (অথেনপোং) হৈজাং ১ যুবিসু যাই চেং কন্নী ১ হৈ মনম নাইবা ফৌ খুয়া ১ হৈরুক কা লফোই মেংক্রুক থাওমৈ থোইদিং তিংথৌ লৈ নাইফু যাম অসিনচিংবানি। ইরাংপা অসি তাইরেন্নাচিংবা যাওগনি। ইপালগী থৌনিরোল খৈরে।

যুমসেং নাইবগী ইরাং থৌনিরোল

হকসেং মিংথৈঃ

তাইরেন্না পুংফাইনা নাপুন নাসেংনা
নাপিনা সিংবিনা লৌদ্রৈ তংদ্রি
উখোং ব্রাখোকসিদা যাইনা সেংগে
হা উং হয়েং।

অমাইবনা তাইরেন পুংফাই পাইদুনা নাইফুগী ইসিংনা খিকতোক
হায়দোকপিগনি মমাগা মচাগা।

২ কোরৌ মচি ই ব্রাংবল মনাও ই
কাসা লালোই ই খাকপা পুরৈরোম পুরাং নাকাবা
খোংমরোক্কি ওন্দেবা খোংমরোক্কী ওন্ন হনরাইবা
অরাং কৌব্রু অসুপ্লা য়ারজুগী সিঙ্ঘ ই,
খোঙ্কাং নানিরোংবা ফেংগাই নুংদুম লৈতুম ই।
অরাবম ইদি ব্রাইচেং ই অসাংবম ই দি ব্রাইকেম ই
নোংথৌ সোরারেন অরিবা মরিকপা মরিকপী
সমপোকপা সমপোকপী নুমিং লুতুম থাবা হৈবী।
ইবেন পিতাই খোংদ্রাইবী কসা অসেম অসা
হৈবী ইবেম্মা সেন্সীযু সাবীযু, ফন্তা হাওদি পুন্নমক
হাওরৈ খা পাংনা হোইথবিযু, হে পিতাইবী অফ নুংঙাইবা
কপয়াং তপয়াংবা থিকসেং থাসেং
খিবিকপু অরাং পাংনা হোইগংপিরম্মু

পাল্লরসে সেংনরসে লাইনা লাইরমলেন্দা লৈবিয়ু
মীনা মীরমলেন্দা লৈজহৌনবা থৌজাল ললকুবিয়ো

মথকী মিংখৈ অসি সোল্লগা মমা মচা, তাইরেল পুংফাইনা ইসিং লুপুনা খিতোক
চাইথোক্তুনা সেংদোকপিগনি। অদুবু হক সেংবা যুমসেংবা নাইবা থৌনিরোল কৌই।
যুম সেংনবা মিংখৈঃ

মংসোক মদাইমদা ফমেন মদাইমদা
য়াতংদা কোন্দংদা তাকু যুমতামৈ
সেংখোং নারিনমা পরৈ হৌঙম মাগী
লুঙম নাইঙবা নফমসেং ননুংলাং
মাংগোল্লোং ননুংলাং নসুমাং নথেলপুংগী

কাওম সুবা রোংববু থারৈ লল্লৈমদা তাইরবনি সেংঙবনি হাউং হায়েং ॥
মিংখৈ অসি সোল্লগা ইমুং মনং চংদুনা হাইদোক সেংদোকনি। অরেন্সা ঈসিং অদু
কোরৌ কারসে হাইদুনা যুম লাইখন্দা ইসিং চাইখংগীগনি।
মথকী থৌরমসিং অসি লোইরগা অঙাং নুমিংপু থৌনিগনি। মফমদি মাংগোল
ইচিনফমদনি।

নুমীংকী মিংখৈ। :-হে নুমিং সনা অপানবা সিদবা নহাকী নঙান ৭ না
নুমিং চৈসিং ৭ ওইবগী মিংলেন মিংখৈদি
তাওহুইরেং অহনবা লাইরেন তাওদনবা
য়োইময়াই য়োইখোমথোক, খোমথোক নানৌবা
য়োইপরেং, পরেং লৈসংবা কোরৌ নুমিং ৭কী মনুংদা
পোকপা নদাইরেম (অঙাংগী মমিং পনগনি) না নুমিং
সিংবুম ১০ নি শুরবগী যুমদাই নাসেংলবগী নঙান
নসাবু উবা লাংবা ফংজরে। অঙাং চোংবীগনি।
নুমিংনা কারিঙে কাহৌরো, থবীনা কারিঙে কাহৌরো।
ইপা মচুম তারো ইপু মচুম তারো সাংঙো চাওরো।
তিং তিং তিং চোংবীগনি।

সংগোম লফোই খোইহি লিক্লা ঘিনে অথুন্না মরম মঙাগা লোয়ননা কংচগনি।
অঙাংনা ষিং ষিং খোংগারক পা নুমিং মাংগোল ময়াই য়ৌরকপা মতমদা মাংগোল
ইচিনফমদা অঙাং খুংফাং লোন্দুনা নুমিং থৌনিজগনি।

মথক্কি মিংথৈ অসি সোন্দুনা অথুন্না মরম মঙাদু পুন্না নুমিংতা কংলগা চুরি
তাফমদা লা লাতোন অমদা অঙাংগী মখুত্তা হৈথদুনা সম খরা খুজিন য়াওনা কংকনি।
খৈরে।

অঙাং চাউন্না ইরাং থৌনিরোল

অঙাং চাউন্না হায়বসি নুপীনা থাবুম মঙাদা চাউন্নীগনি। নুপানা থাবুম ৬ তা
চাউন্নীগনি। লাইগী অথেমপোং কংকনি। অঙাংগী ফিজোল হোংগনি অনৌবা সনা
কৈথেলদগী লৈবিবসু য়াই। তরা চাক্লেন হৌববু হুয়ি সিদবদা কংচরগা অঙাংদা চাউম
তন্নীগনি।

চাউন্নেন মিংথৈঃ-

হে নরা তরা সংলৌ ফুংনা

তরা চাউম তমগে চারো

চখোম লুরোক মঙা অসি

থরাই মঙাগী মসক্কি চীন্দম্বাবা

মতমদা পলেম্বা হাইবীরকই।

১ চখোম্বা তাইবং মপু খংনা চাক্লে।

২ শুবা চাখোম্বা মালেম ইমা খংনা চাক্লে।

৩ শুবা চাখোম্বা থরাই মঙা খংনা চাক্লে।

৪ শুবা চাখোম্বা পলেম পছৌ খংনা চাক্লে।

৫ শুবা চাখোম্বা তাইবং লৌসিং মৈরা চাক্লে।

মথক্কী মিংথৈ অসি সোল্লগা, লাইজ ইসিংদা খুং লুপুনা খুংচুন্না চিনবাল য়ারেল
খোংজি তেংগনি। নানথোকপীগনি। অদুগা মখাগী লাইরা অসি হাইদুনা তরা সংলৌ এলাং
পাইদুনা নাওরাদা ইনবীগনি পলেম্বা ফৈরাথক্তা পমলগা ॥

লাইরা মিংথৈঃ-

চাকপু মম মম মম মম মম হাইনা ইনগনি।


ইসিংবু কুক কুক কুক কুক কুক হাইনা ইনগনি।

অসুন্না চাখোম মঙা ইনগনি। ইসিং চখোম মঙা ইনগনি। অসিবু থরাই মঙা মসক
খংনা চাক ইন তন্নীবনে। অসিবু অঙাং চাউন্না হাইনা খংনৈ। খৈরো।

নাহুং নারেং তম্বা থৌনিরোল

চহি ৩ দা অমা চহি ৫ দা অমা মপুংওইনা চহি ৩ না নাহুং নারেং তম্বীগনি। মইহে মসিং তম্বীবিদি চহি ৫ মপুংদা অফ ফত্তা পুংফম য়েংদুনা থৌনিবিগনি। য়েংগদবা অমা-অঙাং অদুগী পলেম মমা মসা লুন্নবিদি য়াদে হাইবমই।

কামপী ইরাং পায়ল



কামপী ইবাং পোংলম পাওতাকঃ-

মৈ ইবাং থৌনি মফম অদুদা য়াম্মা পায়ল য়েকনি। পায়লগী চিরা ৪ দা ইবাংফু অমখক খিনগনি। ফম্বাল মমাংদা ইবাংফু অচৌবা অমা খিনগনি। মাইকৈ চিরা মরিদা চংবী লাপন চুপান, কোংয়াং বা থাগনি। অদুগা যাইবী লংলা লংলম ৭ না নত্রগা ৯ না লৈখক লৈখা নোংলোন সেমগনি। হৈনৌ মনা পবেং ১ কোইগনি। থাকন অমা খনগনি। অসুয়া তাইবংপানবা মপু হযিগী ফম্বাল সেল্লগা ইবাং থৌনিগনি। মৈগী থাকনদি অঙাংবা মচু ওইগনি। সিংলম মপুন ১ সহিনে ২ কুহিনে ৩ উপননে ৪ হৈক্রুনে ৫ চাওখোংনে ৬ নোংলৈসংনে ৮ উচাননে ৯ বাতংনে। ফৌ, য়াম, চেং. থোইদিং লৈ তিংখৌ তাইবেল পুংফাই সঙ্কোম অনৌবা লফোই চং থোকপা ২ চুহি কস্বী ২ খোইহি মেক্রক মৈবা উচান, লাইফি ২ ফক ৩ হৈকক ১০ কাসু ১০। কা মপুম ৭ মনা মপুম ৭ লং অহিংবা যুবি ১ ঘী থাও ইবাংফু ৫ হৈ মনম নাইবা ১ লৈসং য়েদ্দাই ১০ হৈরোম (পুন) অথেমপোং ১ থাকন ১ অসিনি। য়েক ৭ সলাই ৯ গী উনা মৈ লাংপগী সিং ওইনি।

কামপি। ইরাং খৌরম

অঙাং ইরুসাদেংবা খৌরমঃ-

চনুরা অহ্মা পুন্নাং ৩ দা ইসিং সোকউরগা মসম কোকপা অদু লোইরগা ইরুসাদেংবিগনি। খোংনেং খুদা ১ মমাই চিংখৈ ওন্দুনা লেপহল্লো। খুদৈ অঙৌবা অমা মথক্তা খনবীমু লুরেল থক্তা অমাইবনা ইরু লইসোন নাই নাসেংগনি। চনুরা অহ্মা লুরেন থক্তা ইসিং হৈথদুনা ইরু সাদেংবিগনি। অঙাং ইরুজবা লোইরগা তোপ্পা ফিদা ১ সোন্নাপুংগী নোংচুপ থংবদা থাবিগনি। ফিজ়েং লৈতেংগী মফি মরোল সেম্বিগনি। চরৈ ফি সেংপিগনি। অমাইবনা নাই নাসেং মিংখৈনা হায়দোক সেংদোকপিগনি। অঙাং অদুবু মৈদা লৈ কংহনগনি, থৌনিজগনি পলেম পছৌ খুরুমজগনি। সোন্নাপুং মমাই চঙদুনা খুরুমগনি। অহন লমন মরুপ মপাং যাইফ থৌনিগনি।

কামপি মৈ ইরাং মিংখৈঃ-

সনা যাইদি লাইনিংথৌ, যাই মনিক পছৌগী মাচা অহন।
নেং নেং রি রি হুঁ লৈমলেল সিদবী। অঞ্জি মরু সিদবনা,
লুনা থিয়ে লাইনা ফংঙে, সনা মাললে লাইসনা নুংথংরে
অচিবা কৌয়ে (মমিং) চাকখুমগী ফুংগাগী মৈদা ওইরবসু যাই।
মৈ ফ্রং ফ্রং চাক্লে মৈখু নুংদা কারে। হস্বী হস্বা হস্বা হস্বী
সিরো কংঙো তুম্মো॥

হে হুঁ পা ইবুংঙো লাইনিংথৌ তরা ফিজ়োন্না নাওকোন্নারিবা তরা য়াকোন্না সিং
কৌরে কৌরিবনে লাক্তবা য়াদে লাও। র স. ৩ লাই ওইরে লাইদো মী ওইরে মীদু মৈদা
থরবনি লাইরাসি সোল্লগা চেং হৈ লৈ মৈদা কংকনি॥

মৈ কৌবাঃ-

ঙসি মঙাং কৌবা ইবুংঙো মৈ কৌবা লাই নহাক্তি নমাই মরি পাল্লে। থাংজিং
মৈনি মার্জিং মৈনি, রাংবরেল মৈনি, কৌবু মৈনি, মরিমক সুনা পুনবিরো

নরৈ ৭ পাল্লি ঃ- হিখোম্বী মৈনি, য়াইখোম্বী মৈনি। হিকুবি মৈনি। য়াইকুবি মৈনি
সিনহেনবি মৈনি। ললহেনবী মৈনি। য়াইসনা মৈনি, ৭ মকপু সুপ্পা পুনবিরো।

য়েক ৭ কি মৈঃ- মঙাং মৈ - লুরাং মৈ খুমন মৈ অঙোম মৈ সরাং লৈসাংথেম মৈ

মোইরাং মৈ খা ঙানবা মৈ। ৭ মকপু সূনা পুনবিরো।

নুমিৎ ৭ কি মিৎঐঃ- নোংমাইজিং মৈ, নিংথৌকাবা মৈ, লৈবাকপোকপা মৈ, য়ুমসাকৈসা মৈ, সগোলসেল মৈ, ইরাই মৈ থাংজ মৈ। ৭ মকপু সূনা পুনবিরো

মৈ মখল ৯ গী মিৎঐঃ- মৈ মখল (৯) লাইবুংথৌ (৯) সংলেন (৯) উমংলাই (৯) য়ুম্ফম (৯) খুংশু থাং (৯) মকপু সূনা পুনবিরো থৌনিজরি। হাউং হায়েং। চেং হৈ লৈ কতুনা থৌনিজগনি।

কামপি মৈ ইরাং থৌনিরেল

নাহননোং তেংপান মপু হয়ি সিদবনা মালেম লৈসেমগে, তাইবং ফাংলম লিক্লম্বু সান্নগে নিংঙকঙেদা, লৈমলেল মৈবু পুথোকপীরে। অদুগী মখা তাবদা মৈবা মৈবু পুথোকখিয়ে, সনামহি মৈবু পুথোকখিয়ে। কোনজিন তুথোকপা মৈবু পুথোকখিয়ে। মায়কৈ ৪ গী চুকসেন মরিগী মৈবু পুথোকখিয়ে। নোংপোক্তা পিসাতাও মৈনে। খাবমদি করিনা মৈনে, নোংচুপতি করনা মৈনে। অরাংদি নোংদম খুবা মৈনে। নোংথাং লৈমা মৈবু পুথোকখিয়ে। মৈবী ৯ মকপু সূনা পুনবীবা সরক মক্তবু ওইবিবো।

মৈ মখল ১২ গী লাইমিংঃ-

সাজিফু মৈ কালেন মৈ ইঙা মৈ ইঙেন মৈ থরান মৈ লাংবন মৈ মেবা মৈ হিয়াংগৈ মৈ পোইনু মৈ বাকচিং মৈ ফাইরেন মৈ লমতা মৈ ১২ মকপু সূনা পুনবিরক্লবদা। নুমিৎ সিংবুম ৩৬৫ নিনা অমা হায়বা মসজু ওইদুনা মপু মানা কাপতু হুই থানা, মৈনা ব্রাই তাংনা সন্ন। নাহননোং ব্রায়েনখিববু ওইবিরসে চেং হৈ লৈ কংচরগা নিজবা।

মৈ চাক্লবাঃ- হে ইবুংঙো নাহাক্কি নতিকতি মখল ৩ নি

১/ ঘিনে

২/ হংগাম থাওনে

৩/ কেরোসিননে

অহম অসিগী মতিক ময়াইদি মসেক মঙালদি মরাই লুকপা হৈত্রবা খাস্তী মৈরিগী পান্দম গুল্পে। মচিন তুমদৈ তুস্তা লাইজ ইসিংগী পান্দমগুল্পে। নাপল চাওবা মালং

হুমোইবগী পান্দমগুমনে। মতিক ময়াই সূনা পুনবিরো নিজরি হাউং হায়েং মথকী মিংখৈ
অসি সোল্লাগা চেং থোইদিং হুঙ্গায় মরু লৈনচিংবা মৈদা কংকনি।

পোৎচং ৬ ময়াই ৬ না থাবনেঃ- ময়াই ৬ তি

- (১) হুঙ্গায় মরু অডোবা,
- (২) কাস্তুক অমুবা,
- (৩) থোইদিং অমুবা,
- (৪) চেংলৈমা
- (৫) থুমলৈমা
- (৬) মেংক্রুকনে

ময়াই ৬ অসিনা থবনি। মিংখৈ অসি সোল্লাগা চেং লৈ থোইদিংনচিংবা কংকনি।

সিংখন ৭ তা সিংলম মাপনা থাবাঃ- সহিনে কুহিনে উপননে হৈক্রুনে চাওখোংনে
নোংলৈসংনে চিংয়েনসিননে উচাল্লো ব্রাতংনে। মাপন সিনা থাবনে ইবুংঙো মৈ কৌবা লাই
নাহাক্তি অফবসু ফত্তবসু চাকই। ও সি কৌবা কোরৌগী ব্রাংলৈ মিকুপ অসিদা(নপারি
নমোম নপীচা) না লংসিল্লকপা পুম্মকপু চাকপীয়ু হাউং হায়েং, মৈ কৌবা লাইদা থৌনিনা
খুরুমজবা।।

মৈগী মিংখৈঃ-

সনা য়াইদি লাইনিংথৌ, য়াই মনিক পছৌগী মচা অহল
নেং নেং রি রি হুঁ লৈমলেল সিদবী অঞ্জি মরু সিদবনা
লুনা থিয়ে লাইনা ফংঙে সনা মাললে লাইসনা নুংথংরে অচিবা কৌয়ে।
(মিং পন্দুনা) মৈ ফ্রং ফ্রং কারে মৈখু চাক্রে নুংদা কারে
হনবী হুন্না হুন্না হমবী সিরো কংঙো তুম্মো হাউং হায়েং।।

অসুম্মা সোল্লাগা হৈ লৈনচিংবা মৈদা কংচগনি, থৌনিজগনি। থৌনিবা লোইরবা
মতমদা নিজবা থৌজাল পুম্মা লোইনা য়াল্লরবা মতুংদা মৈবু মুংনবা মিংখৈ পিগনি।।

মৈমুংলোন মিংখৈঃ- লাইরাঃ-

তিল্লিরেন সিদবা খাইরিরেল সিদবা
ইদাওরেল সিদবা তারোইনাই সিদবা
হুপচিবি সিদবা হুপখাবী সিদবা
তিনঙাংলেন সিদবা তিনসংলেন সিদবা
তিনমুরেন সিদবা তিনমি খাক তিনমি।
হুঁ তিল নংগী নমিংদি তিলিরেলেন সিদবা কৌই।

তিলিরেল সিদবা নঙগী নপুধৌগী মমিংদি
 হুঁ হুঁ উং কৌয়ে । অরাং কৌব্রু চিংদোন্দা
 মপুগী হুঁ যিরোক অসুপ্পা যিরেল পুং
 লৈয়ে যিরেন পুংগী ইয়াইদা অমম অঙান
 লৈয়ে । অমম অঙান অনিনা হায় সুকোক কোক
 কোক্লবনি হুঁ উং য়েং । সংগোম্মা মৈদা হৈগনি ।

মথকি লাইরা অসি সোল্লগা মৈদা চেং থোইদিং কংপা থৌনিবা লোইরগা,
 সংগোম্মা মৈদা হৈবগা, লাইজ ইসিংনা মৈদা হৈরগা মৈ মৃৎকনি, ইরাং থৌনিবদা থৌপু
 য়েক অদুগী (মিং) হাপকনি, অরোইবদা তিনমু লাইমু তিনখাই লাইখাইবীরমগনি ।
 অমাইবা নাইবনা থৌজাল লনকুজবা পীনবীরম্বা থৌনিজগনি । পহৌনা মুংপা
 লাইব্রাসিংনি ।

লাইমিং লৌবগী থৌরম ।

লাইমিং লৌগদৌবা (মিং) অদু অমাইবনা, অহানবদা নাই নাসেংগনি । অদুগা
 লাইনিংথৌ লাইরেশ্বীদা থৌনিজগনি । চিংউ খোয়ুম হ্যি লাই সিদবা সিদবী অনিগী
 মিংখৈরোনবু পহৌনা মপাবি মমোমগী নাকোং থোংলেন অনিদা সোনবিগনি । লাইমিং
 লৌবগী পোংলম-লংহি থাংদিন ৯ গী ৯ লিক্লাং পবেং ৩ অসিনি ।

লাইমিং লৌবা

লাইমিংঃ-

হ্যি সিদবা হ্যি সিদবা হ্যি সিদবা

সিদবা সিদবা সিদবা হ্যি সিদবা হ্যি সিদবা

হ্যি সিদবগী কোলোয় মিংলেন অথোইববু ফংজরবদি খোয়ুম লাইগী লাইমিং
 ফংজরে । পুক্রিং সেল্লোং নিক্তনা সোল্লো ।

লিক্লাং মরু লাইসোনঃ-

হি মরু য়াই মরু মনিক লাইনিংথৌ

চাক্লিক মরু নোংথ্রৈ মরু মরা ওইনা তুবী

মঙান অরাবা লিকসি লিক্কাই য়াইবী

কোংগোইহুক ময়াই সনচিং চিংকিংবী মরু হিং ॥

মথকি মিংখৈ অসি লিক্কাং পরেং উরিক পবেংদা ৩ লক সোল্লগা লুরেল
ঙকসমদা হুকপিগনি।

লিক্কাং ৯ গী লাইমিংঃ-

হয়া সিদবী হয়ি সিদবা মপুনে, কৌবু থাংজিংনে
মার্জিংনে ঝাংব্রেনে, অতিয়া সিদবনে, ইপুধৌ পাখংবনে
লাইনিংখৌ সনা মহিনে ॥

মথকি লংলা ৯ অসি থাংদিন লংলা ৯ গী লাইমিংনি। লাইপুংখৌ ৯ গী মসক্ৰি ॥

খোইথাংলি কিসি ৩ গী মিংখৈঃ-

১। মতোমলেন ২। যাইতোমলেন ৩। হিলোমলেন হ ব স মৈ
ইসিং নুংসিং চংসি চং। হাউং হায়েং ॥

মথকি মিংখৈ অসি কিসি ৩ দা সোনগনি অদুগা অমুক মখাগী মিংখৈলেন সিং অসি
সোল্লগা থাংদিল লংহিং অদু লাইমিং লৌরিবা নুপা অদুদা থাংবিগনি। থাংদিন লংহি লংলা
কোইতাংলিবু মতাং অসিদা য়েংওইননা থাংবিগনি।

মৈগী মিংখৈঃ- সনা য়াইদি য়াই মনিক লাইনিংখৌ পহৌগী মচা অহন নেং নেং বি বি ছঁ
লৈমরেল সিদবী, অঞ্জি মরু সিদবনা লুনা থিয়ে লায়না ফংঙে সনা মাললে
লাইসনা নুংখংবে অচিবা কৌবা (মিং) মৈ ফ্রং ফ্রং চাক্লে কাবে মৈখু চাকলে মৈখু নুংদা
কাবে হনবী হন্না হন্না হনবী সিবো কংঙো তুম্মো হাউং হায়েং ॥

অসুম্মা সোল্লগা হৈ লৈনচিংবা মৈদা কংকনি। য়েক সলাই অদুগী য়াইফনবা
লৈখাই তিনখাইবিগনি অমাইবনাঃ-

মৈ মুংপগী মিংখৈঃ-

লৈতাইবী নংনা তাইসিনবিয়ু,
লৈনেংপি নংনা নেংসিনবিয়ু
মৈমুংপী নংনা মুথংপীয়ু
সুম্মুং -সুম্মুং -সুম্মুং

মথকি মৈ মুংপগী মিংখৈ অসি সোন্দুনা মৈ মুংপিগনি। অচিক অসা খাইবা মৈবু
ওইনা থন্নিরো নিজগনি। মুংনবা সংগোম্মা মুংখংপনা অথোইবনি। তাইবেন পুফাইনা
লুপুনা মৈদা চাইসিন্দুনা মুংখংকনি। থিরে। পলেম্মা মুংপা মৈনি। ■

লুহোংবা লিল্লম

মতম অমাদা চনু নিঙোল অমবু ঐগী ইমৌ ওইনবা হাইদুনা পিনবা। হৈথিন লৈথিনবা থৌবম্বু বারোইপোং কংচবনি, হৈজিংপোং পুবা মতুংদা পিপা দা পাওতাকই। চনু নিঙোন গী। নুপানা পাওতক চংকনি। লুহোংবা নুমিত্তা সোল্লপুং ময়াইদা ইরাংফু অমা লাংপা। মিংথৈ সকপা। ইরাংফু মমাংদা পিপা ফম্বান তোংবা। তোংদবা লমসু লৈ। ফম্বাল মখাদা পাম্বল য়েকপা। পুন্নি লৈপুন পুনবা কুজপোং কংপা। মিতম ঙা থাদোকপা। তরেংকি সেঞ্জা কংপিবা। য়াইফ থৌজাল পিবিববা লৈপুন থোঙ্কগা কুজপোত্তা হান্না। পিবাগী মমাদা কুজপোং সিল্লবা। অদুবু কুজপোং য়াবা কৌই। নুপিগী মমানা কুজপোং নুপাগী মমাদা পিগনি। লৈমনা ওইদৌবা পিবা ফম্বাল ৭লক কৌইবা। চনু লৈমা ওইবিনা ফম্বাল কৌইবদি খুনচংলোন্দা য়েং ওইননা কৌইগনি। কৌইবা খুদিংগী লৈবাং খুজোক অমমম লুরেন থক্তা কংকনি। অদুগা লৈবাং কুনদো পরেং ২ হুঙ্কনি চনু নিঙোল লৈমনা পিবাগা পুন্না ফম্বাল তোংগনি। পিবানা মঙক্তগী লৈবাং পবেং অমা লৌথোঙ্কগা চনু লৈমদা হুঙ্কনি। সোল্লপুং ময়াইদা লৈমগা পিবাগনা য়েত্তা লেপকনি। লৈমনা ওইদা লেপকনি। চপ মান্ননা মমায় নোংপোক ওন্না লেপকনি। চঠৈ তুংবুন কিসি অনি পুনগনি। সবি পনদোমনননি। লাইনিংথৌবু থেনিজগনি। অদুদগী লৈমনা মাং থাদুনা ইমুং ঙগনি লৈমলেনগী মাসোক কাদা ফম্বাল ফমগনি। কাংসুবী ক্কা লালহনগনি। লৈমা পিপা পলেম পহৌ মমানা মমৌদা ক্কা লানগনি। তুংবুল চঠৈ কিসি অনি থোঙ্কনি। পিপানা থোঙ্কগা, য়েক সাগৈ অহলসিংবু সোল্লপুং ময়াইদা হৈরান্নদুনা সকখঙ মাইখঙনব, ঙাই কোন্না মতমদা পিপানা খুরুমগনি। নুপিগী কাঙবুনা পিপাদা তবেংকী সেঞ্জা কংপিগনি। নিপা ময়ুমদা লৈমা থিললক্কা মতমদা পিপানা অহলসিং খুরুমগনি। লুহোংবা মতুং মঙানি সুবা নুমিত্তা নুপা ময়ুমগী অহুয়া চত্তুনা চিংনুং নুংসাং কাইগনি। তরুন্নি সুবা নুমিত্তা নুপি ময়ুমদা মচা নিঙোলগী মমাক ইবুংঙোসু ঙাই সেল পুন্মক চাক কৌগনি। অদুবু তরুন্নি চাক-কৌবা কৌই। *পিপাগী থৌরম :* - পিপানা লুহোংবা লাক্কা মদাইদা য়াইফ থৌজাল পিবা। পিবা কাদা ফক অমা থাগনি। ইরাংফু মমাংদা হৈ লাকৌই ১ ক্কা লাকৌই ৩ লৈ লাকৌই মেংক্কা থাংমৈ লৈ কত্তুনা ইরাংফু হান্না ইরাং থৌনিগনি। অমাইবনা হৈ লৈ পরেং থমগনি।

অদুগা পিপানা ক্কা লাকৌই অমদা তরেংকী সেঞ্জা অমমম হাপ্পগা পলেমদা হান্না কংকনি থৌনিগনি পনেথৌদা ক্কা তরেংকী সেনজা হাপ্পগা অমুক থৌনিজগনি। পলেম পহৌনা লরাই কৌইরেন থক্তা নানবিগনি। থৌজাল পিবিগনি। ফিদা অদু পিপানা খুংনিংথৌনা সোক্তুনা লাইপক্তা অহুমলক কংলগা ফমগনি। ইরিক কংগন লৌদুনা

হকসেংগনি লৈ লাংগনি। অদুগী মতুংদা পিপানা লুহোংবা লোইদ্রিফাওবা কনাগুস্থা অমদা মকোক লৈবাক তানা খুরস্থা য়াদে।

পিপানা নুমিংতুগী স্বর খেফম য়েংলগা খোং থাংগনি লুহোংবা লাকপা মতমদা নুপিগী কোস্থোং য়ৌরগা মৈরা ৩ পাইদুনা মৈথাং ৩ লক ওকপিগনি। মনেম ৩ না ময়াদা কা লাকোই লান্দুনা ওকপিগনি। ময়ানা নোল্লুকনি। কা অদু সোক্রুগা লাইপক্তা ৩ লক কংকনি। অদুগা ফমগনি।

মৈতৈনা ইরাং থৌনিরোল খুদিংমক্তা খোইজু লমওক মৈওকপা থৌরম অসি চংনরমমী। কস্মী অমদা মৈ হৌরগা খোইজু লৈখাম মেংক্রুক হাপলগা মৈখু অদু চংঙকইবা মীওইসিংদা হুমজিনবিরগা, অমাইবনা ইসিং তাইরেন পুংফাই পাইদুনা নাই নাসেংবীগনি মফমদি -কোস্থোং নত্রগা সুমাং ময়াইদা অদুগা যুম চঙকই। তিলমু ফত্তবা তিনজা ফত্তবা তুরৈ ইরৈ চেন্দনবা লাই তাইনবগী থৌরম্মি। অদুবু মৈ ওকপা কৌই।

খোইমোম পাস্তোইবী লুহোংবদা খাবা মরাংমাইদা থিনখিবদা, খাবা কাংবুনা কোস্থোংদা উচান খাস্মী মৈরা ৩ চিলোকুনা থারগা খোইজু লৈখাম মেংক্রুক কবোক অফাবা মৈ দা কংলগা মৈথাং ৩ লক ওকখি। অমাইবনা নাই নাসেংবীখি। মনেমবোক মনুতেকঙানা চবৈ মইনফিনা কোল্লগা মমৌবু মরানয়াইদা পুসল্লকই। কংলৈ সুমাং মথৌপুং, নোল্লুকখি অসুম্মা ওসি ফাওবা লুহোংবগী মৈরা ওকপগী মওং অসি চংনরি।

মৈরা ওকপগী মিংখৈ-

মৈ ইসিং নুংসিং লৈপাক -অতিয়াগী

মতিক ময়াইওইবা খাস্মী মৈ ওক্রে। যাইফরে॥

মথক্কি মিংখৈ অসি সোল্লগা মৈরা ৩ পাইদুনা চিনওক্রুরগা, কবোক অফাবা মেংক্রুক লৈননচিংবা চাইসিন্দুনা মৈথাং ৩ লক ওক্কনি। তিল লাই ফত্তবা তাইবা থৌরম্মু মৈ ওকপা কৌই।

উমং লাইগী পোংলমঃ-

ফিক্ক ১ কবোক মতুম ১ লফোই লফাং চং ১

হৈ অমা চু মকক ১ মৈরা ১ কা মনা ১ কা ১তরেংকি সেন।

মথক্কি পোংলমসিং অসি লুহোংলিবা নুপি অদুগী কোনথোংদা লম অদু কোল্লিবা উমং লাইদা কংচররগা থৌনিবীগীগনি।

মিতম ডা কংপগী পোংলমঃ- ফিক্ক ১ ওমু ৭ হৈ লফোই ১ কা লকোই ১ মেংক্রুক থাংমৈ তরেংকি সেনজা ১ অসিনি।

কুজ্জা পোং কল্লকপা মতমদা মথক্কি পোংলমসিং অসি পুদুনা নুপা নুপি অনিগী মীওই ৩/৩ না চতুনা লাইজ ইসিংদা ডা কংকনি থাদোক্তনি। অসিগী পারি ইমোম

অনিগী অতেক অকাই, অফ নুংঙাই খুদম য়েংবনি। মসা কনবা ঙামু অনিদং খল্লো
ইসিংদা চপ মান্ননা কংচগনি (থাদোকপিগনি) ঙা অনি অদুনা পুন্না মসা খিং খিং লাওনা
চংমিন্ত্রবদি য়ান্না য়াইফরে। ঙা অতৈদি ইসিংদা থাদোক্কুম্মু।

কুজা পোংকি পোংলমঃ- হৈজাং ১ যুবী ১ ফৈজোম ১ কাতি ১
খুজিহ্মাং ১ কোয়েং ১ লৈসং অমা লৈপুন্মৈ
লংহিং চিংথৌ কেতুকি মনা সমচেং ১
লফোই চং থোকপা ১ চেং খর মিংসেন ১
কম্বী অমা ক্বা মতোন থোকপা অমা মনা ১ সেল
লুপা ১ ফিরাক তাইবা ফি ১ সিং ওইকোন
য়েংকোন ২ থুম ২ নুপী ময়ুমগী থৌরাংনি পুন্না
য়োমগনি।

মথকি পোংলমসিংসি কুজা পোংলম কৌই। পুন্নিগী ললউন পোংনি। হাইরিবা
কুজাপোং অসি নিপাগী মমানা য়াগনি। কুজা পোং অসি ময়ুম য়ৌরগা লৈমা, পিপা নত্তনা
অতোপ্পনা সিজিন্নবা য়াদে। কুজা পোংকি লফোই অদু, লৈমা পিবা অনিগী কাংথোল
লুখুমদা থমগনি। পিপানা চাগনি। কুজা পোং অদু নুপীগী পলেম মমানা ঙাই ওইরিবা
পিপাগী মমাদা পিগনি॥

সাগৈ অপোকপা হৈজিং পোংলমঃ-

হৈজাং ৩ হৈক্রু ৩ হৈনিং ৩ হৈনৌ ৩ লফোই চং ৩
চুঙৌ তাক্ক ৩ লৈসং মতোল ৩ যুবী ৩ কবোক ৩
ক্বা মকু পানবা ৭ মনা ৭ পান্নাও ৩ সিংনাও ৩ য়েংকোন-
ওইকোন ৩/৩ লসিং মপুম ৩-৭ সু য়াই।

পোৎলমসিং অসি ৩/৩ না খুজিং ওইদুনা হাপকনি অদুগা ফিৰুক অমদা
হাপ্পগা সেম্মো অদু পুনগনি। অপোকপা পুরোল ৩ নত্ৰগা ৭ না নত্ৰগা ১৪ দা কৎকনি।
চং থোকপা অসিনা কৎকনি। অপোকপা খুভমদা কৎকনি। মপা লাক্সা কৎপসু য়াই।
অথেমপোৎকী পোৎলমঃ-

চেং খরা এনসাং মরোই মপাং খরা
লফোই চং ১ থুম অমা হৈক্রু ১ হৈনিং ১
হৈজাং ১ চুঙৌ মকক অমা লৈসং মতোন অমা
যুবী অমা কবোক খর কা ১ মনা ১ পান্নাও
সিংনাও লুকমাই অমদা হাপকনি।

অথেমপোৎকি পোৎলমসিং লৈমলেদা কৎকনি॥


চিংনুং নুংসাং পোৎলমঃ- চেং ফিৰুক ১ থুমপাক ২ পান্নাও ২
সিংনাও ২ হৈ মনম নাইবা অমা পৈসা ১

নুপী ময়ুমগী ফু জাগা লাইকু মমাংদা থমগনি। এনি চনবা নুমিত্তা নুপা
ময়ুমগী নুপি ৩ নুপি ময়ুমগী নুপী ৩ গা পুনা থোনিজরগা, চিংনুং নুংসাং ফিৰুক অদু
কাইগনি। খুদম য়েংগনি। ককচেংনচিংবা তিন মচা য়াওরম্বা ফৈ। অসিবা য়াওরবদি ফন্তে।

হৈজিংপোৎ খাবদা পুগদবা পোৎচংঃ- অপোকপগী ফিৰুক অমা উমং লাইগী ফিৰুক ১
হৈজিরাই ৩ নত্ৰগা ৭ পুবা য়াই। সোন্নপুংগী লাইনিংথৌদা কৎনবা পোৎলম- কবোক
হৈকুক ১ কা ১ লৈ লাংনবা দোনা অমা মেংক্রুক থাওমৈ পৈসা ১ তাইরেল পুফাই নাই
নাসেংনবিগনি হৈজিং খরাইদা হাপকদবা পোৎতিঃ- লফোই চং অমমম, কবোক, হৈজাং
চুঙৌ তাংকক ১ হৈক্রু ১ হৈনিং ১ হাপকনি। লৈমগী ফিজেং লৈতেংগী পোৎলম, অচা
অথক্কচিংবা কয়া লুকমাই অমমদা সেমদুনা পুগনি। অদুবু হৈজিং খরাই পুবা; হৈজিংপোৎ
নুমিত্তি হায়নৈ॥

নুপী ময়ুমদা- নুপা ময়ুম্মা হৈজিংপোং কংলববগী মতুংদা নুপীগী মৌপরা অমনা
 নুপা ময়ুমদা লাকুনা কা লফোই ৩ কা তংখাই মঙানা সেন্সা লাকোই অমা লৈ অঙৌবা
 পরেং ১ কংকনি। লুহোংবগী “পিপা ওইনা লাকপিয়ু হাইনা পাও তাক্লমগনি ॥ অদুবু পিপা
 পাওতাক পিবা হায়না কৌই। লৈপাও পিবা (বর বাতোন) হায়না কৌই।

লুহোংবগী প্যফল



সোন্নপুংদা প্যফল য়েক্লিবা অদুগী মথক্তা লুহোংফান থমগনি। অদুগী মমাংদা
 হৈক্ক লকোই ১ কা ১ লকোই ১ থাওমৈ ১ তরেংকি সেনজা ১ লৈনচিংবা কংকনি।
 অদুগা পিপা অদু সোন্নপুংদা পুসনগনি নোল্লুকনি। সংলেন মপু নোল্লুকনি লুহোংফান
 খুংনিংথৌনা ৩ লক লাইপক কংকনি। অদুগা ফমগনি। পিপাগী মাংদা নুপী ময়ুমগী
 পস্খৌনা মাই অরাং ওন্দুনা হক সেংগনি। অনম অথৌ কোকনি। ইবিক কোংগোন ৩ লক
 লৌদুনা হক নুং সেংগনি। পিপাসু সেংদোক হাযদোকনি। ইবিক কোংগোন ৩ লক
 লৌহনগনি। পিপাগী মমাংদা ইসিং খিকথগনি। অদুগা মথক্তা লাকোই অমা থাগনি।

ইরাং খৌনিরোল মিংখৈ অহৌবা :- ওসি লৌদাম থাজ (লমতা) থাগী মকমৈ (১০)নি পানবা (থাংজগী) যাইফ পুংফম (৪) তাবা মতম অসিদা য়েক সলাই (মঙাং)দা পোকচবা (মিং) গী ইমোম লাংলেন (মিং) চনু অসি থাজ কুজগে হাইবগী ইবেছৌ পীরোল ৩/৭ মক ইপুথৌ পুরোল ৩/ নত্রগা ১৪ কোলোয় মিংকৌ তম্বা খুফাং চেপ্লা লোম্বা ইরাং খৌনিজরি। খৌজাল লনকুবীয়ু হাউং হায়েং পিপাগী মমাংদা মথক্কি মিংখৈ অসি সোল্লগা লাকোই অদুদা লৈ ইসিংনচিংবা হাপতুনা কংকনি ইসিংসু কংকনি। য়েক সলাই (মঙাং) (মিং) দা ইমোম (মিং) চনু অসি থাজ লনকুজগে। লৈরাং লৈকংচগে। লৈপাক নিংথৌ অনিমকনা ফাকুপ নঙে ব্রাদি লৈপাক মমিং ফা কৌয়ে। নোংথৌ মমিং কু কৌয়ে। লাইনিংথৌনা লৈপাক নোংথৌ অনিমক্কি মরক্তা সনা ক্বাগোক কুমবগী মিংলেন্দি তিংখাক কৌয়ে। লাইবেম্বীগী মিংলেন্দি-কোন্দে লৈরাংনু তাহঁ জিকে কুবীয়ু হাউং হায়েং॥

মথক্কি মিংখৈ অসি সোনবা মতমদা পিপাগী য়েংকি খুকউদা ওইগী খুংনা সোক্কনি। য়েংনা ইরিক কংগল্লা ইসিং কনন্দুনা মাংদা লাকোই অদুদা কংকনি। লৈ মনা অমসুং লাকোই কংকনি। লৈ মনা অমসুং লাকোইদা কংকনি। পিপাগী লুরেন্দা লৈ ইসিং কংকনি।

লরাই কোইরেন সেম, নাপ নাকোং সেং
মিংকোই চাইজি সেম লাইপক খেন্নাই সেম
পিসুম পাগোই সেম নাখোং নাচি সেম
নাতোন নাকচি সেম খজাই চাইকং সেম
চিনবান য়ারেন সেম, খোইজি খোংখা সেম,
খৌরি লুকখম সেম লুমাং সদুম সেম,
তানফম খোইখা সেম, খুনিং পান্হোম সেম
খুজেং খুনিং সেম খুংনম খুবাক সেম
খুংপি কারোং সেম খুজিং লৈকানচিংবা সেমদুনা
অসেন্সগা অসাবাগা লাইমিংথৌ নংবু তাইজগে
কুবীয়ু হাউং হায়েং॥

মথক্কি মিংখৈ অসি সোল্লগা ইসাগী হক্তা লরাই কোইরেন নাখোং নাচি ২ লেংজুম ২ মফম ৫ অসি সোক্কনি। লাকোইদা লৈ কংকনি। তাংকক অমা থৈরে॥

ইমুংগী থৌনিরোল

ইমুংদা অমাইবনা চনু লৈমগী ,য়াইফনবা থৌনিবীগনি। পছৌনা নাই নাসেংগনি। চনু লৈমা অদু ইরিক কংগন অম্মলক খুবাক্তা হৈরগা হক নুং সেংগনি। অদুগা পলেমদা হান্না থৌনিজগনি। পলেম্মা থৌজান পিগনি। অদুগা পছৌদা অমুক থৌনিগনি। পছৌনা থৌজান পিবীগনি। চনু লৈমা অদু নিংসা সোর য়েংদুনা স্মোরনা লৈবা মাইকৈদা খোং হান্না থাংদুনা খোংদোইরক্কনি। সোম্পুং লাইবক কত্তুনা নোললুক্কনি। ফম্বাল মাংদা ফমহনগনি। অমাইবনা নাই নাসেংগনি। চনু লৈমগী খুবাক্তা ঈরিক কংগন ৩ লক হৈদুনা হক সেংগনি।

অতাই কসা অপোকলোন লাইমিং:-

হে বুংথৌ হে বেম্মা য়োইবু কসা তাই
য়োইরেন কসা তাই, য়োইহৈ চিগা তাইগে
তিলমু হোইবু লাইমু হোইবু তাইগে
কসা চংপি তংগা চংপিবু তাইবা,
থম্মোই নমোইবী সুক্কু হৈবিবু তাইজগে॥
সোইকু হৈবি ললকু হৈবীবু তাইজগে,
থুমকু হৈবী ফৌকু হৈবীবু তাইজগে,
চাককুবি তম্পাক, পোকপিবু তাইজগে,
থাবি পোকপি নিংথৌ পোকপিবু তাইজগে।
হুপ্পা হরা পোকপিবু তাইজগে।
সুক্কাও সোইনাওনি খুনহোং লৈহোংনি।
ঐবু সিজবা- চিংঙু ইবুংঙো নিংথৌবেল
অথোইবা নঙবু তাইগে লাইরেন্সী সিদবিবু
তাইজগে তাইরবনি থৌজান লনকুবিয়ো। হাউং হায়েং।।

মথক্কি মিংথৈ অসি সোল্লগা চনু লৈমা পিপা অনিমক তুনা তাইরেন পাইদুনা
সেংদোক হাইদোক্কনি।

লাইরেন্সিগী মিংথৈ:-

লাইরেন্সিগী মিংথৈদি কোন্ডে লৈরাংনু কৌই
লাইরেন্সিবু তাইজগে কুবীয়ু হাউং হায়েং॥

মথক্কি মিংথৈ অসি সোল্লগা, নুপীগী য়েংকি লেংজুমদা পছৌনা ওইগী
খুংনিংথৌনা সোক্কনি। অদুগা নুপীগী লুরেনথক্তা লৈ ইসিংনচিংবা কংকনি। নুপী মমাংদসু
লকৌই অমা থম্পগা লৈ ইসিংনচিংবা কংকনি।

পিপাগী পুরোন মিংখৈঃ-

ঙসি লোইদাম থাজ (মিং) গী
নিংমাং (১০) নি পানবা কোরৌ (নিংখৌকাবা)
নুমিং য়াইফ পুংফম (৪) তাবা মতমদা
য়েক সলাই (মঙাং)দা পোকচবা নদাইরেম (মিং)
সিঙেন পুখোং খংনা লৈরাং লৈকৎচরে।
মপারিবু পোকপা ইপা ইপু ইবুধৌ পুরোন ৩
৭ মকপু ইবেনধৌ পুরোন ৩/৭ মকপু থাদনা
খোইয়ুম লাইমিং সোন্দুনা। য়েক সলাই
(লুৱাং) দা পোকপী (মিং) অসি ঙসিদগী
থাজ ললকুজরবনি হাউং হায়েং॥

মথক্খি মিংখৈরোন অসি সোল্লাগা, পিপাগী মাংগী লাকোই লাদা চেং লৈ
ইসিংনচিংবা কৎকনি।

লৈপুন মিংখৈঃ-

হৈরাংনে তাওজিংনে মসুংনে
সিঙেন্নে লৈরাংনে তাইজিক্কে
হে কৌবদি নুপানে লৈ কৌবদি নুপিনে।
থাবু সিঙেন কৌরে। নুমিংপু লৈরাং কৌরে।
নুমিং চৈসিং ৭ মদা লাকপা
হৈরোম সিঙেন হৈরাং লৈবাং অনিবু
য়াইবি লৈপুন পুনবিরবনে য়েক সলাই অনি তাইনরে।
হাউং হায়েং॥

মথক্খি মিংখৈ অসি সোল্লাগা ১ নুপীগী মখুংনা মখা থাগনি। নুপাগী মখুংনা মথক
থংগনি নুপাগী মখুংনা মথক থাদুনা লংজা ৭ না নুপি ময়ানা লৈপুন পুনবিগনি। লৈপুনগী
মথক্কা কুজা পোং থাংগৎকনি। কুজা পোংকি মথক্কা লৈ কৎকনি। কোরৌ মালেম অনিগী
ফিথুপ কাইফদে। মতাং অসিদা মীতম ঙা থাগনি। কৎচগনি॥

খৌজাল মিংখৈলোনঃ-

হে চিংঙুখোইয়ুম লাইনিংখৌ
নাহাক্কা সিহ্নোং ওইনা থম্বীবম্বা
ইপা ইপু অপোকপা মথং মথং চৎনরকপা
খোইয়ুম লাইগী খুংসেসু কাইদনা পাগী পারমথি।

নাহৈরোল

নুগী নুরম থিদুনা থাজ ললকুবিরবনে।
 ওসি কোরৌ নুমিত্তা ইকুনা ইমোম চনু লৈমা
 লৈরাং লৈকৎচরে। লৌসিং নরা ওইবিনি।
 পারি ইবুংঙো, ইমোম ইবেম্মা নখোয় অনিমক্কা
 পাইমা খোইচংনা তিল্লাং খোইতানা
 যাইফ খোইনা পুন্নি নুংসাংনা সুক্তা সোইদনা
 ইপা ইপু অপোকপা খোইয়ুম লাইগী থৌগনবা
 পুন্নিং চেৎনা পাল্লো হাউং হায়েং ॥

মথকি মিংখৈ অসি সোল্লগা কুজপোৎকি মথক্তা চেং লৈ ইসিংনচিংবা কৎকনি।
 পৈসা লুপা ১ কৎপিগনি। অউন পোৎকি পোৎলমসিং অদু তাইরেল মনা পাইদুনা ইসিংনা
 হায়দোক সেংদোকপিগনি। অদুগী মতুংদা অহল লমননা কৎপিগনি। অদুগা পিপা কাংবুসু
 কৎপা যাওবিগনি। অদুগা চনুরা লৈমা কয়াসু কৎপিবা যাওবা যাবে। কৎপগী থৌরম অসি
 লোইবগা নুপিগী মমানা লৈপুন থোক্কনি। অদুগা কুজপোৎ মথক্তা লৈপুন হাপ্পগা
 পুরক্কনি নুপিগী মমানা কুজপোৎ অদু খুৎসিনহনগনি। পিপা মমাদা কুজা পোৎ যাহনগনি।
 লৈমনা পিপা ফমবান ৭ লক কোইগনি। খুনচংলোন্দা কোইগনি য়েংওইননা। কোইবা
 খুদিংগী য়েংওইননা। কোইবা খুদিংগী লৈরাং খুজোক অমমম লুবেন্দা কৎকনি। খুফাং ১০
 নোন্দুনা নোলুকচগনি। অরোইবদা লৈরাং কুন্দো পরেং অনি ওক্তা ছুরুমগনি। লৈমা
 ওইথম ফম্বাল লাংগনি। পিপানা মাগী মঙক্তগী লৈ পরেং অমা লৌথোক্কগা লৈমগী ওক্তা
 ছুকপিগনি।

অদুগা সোল্লপুং ময়াইদা লৈমা পিপা নোংপোক ওন্দুনা খম্বাং লেপকনি। চবৈ অনি
 লৈপুনমিন্নসি সরি ব্রাসকপনি।

সরি ব্রাসক ব্রাহৈঃ-

ঐখোয় অনিগী পুন্নি অসি ওসিদগী

লৈপুন ওইরবনি সারিসো, সারিসো সারিসো ॥

অমাইবনাঃ- ওসি পারি ইমোম ২না লুহোংবা অসি চাওদা নাওদানা পানমিন্নসি, পুন্নি
 লৈপুননসি হায়না সরি ব্রাসকুরে। যাইফরে ॥

নুপিনা মমাং থারগা নুপানা তুং ইন্দুনা ইমুংদা চংঙক্কনি হৈরান্নগনি। নুপিনা
 নুপাদা লানগনি। নুপানা অমুক নুপিদা লানগনি। চরৈ কিসি থোক্কনি। পিপান থোক্কদবনি।
 মিংখৈ লোইসিনগনি।

নুপী ময়ুমগী অহনসিং খুরুমগনি। পিপা সেনবদা তরেংকি সেনজা পিবানা
 কৎকনি। কোয়েং লৈপরেং লাইনিংখৌদা কৎকনি। নোং ওল্লগা থৌনিজদুনা পুন্নিগী মরন
 ওইনা চেকসিন্না থমগনি লৈপরেং অনিদু। লুহোংবা থৌরম থৈরে। □

কৈন্যা কংপা- অহোং য়োইথোনবা

কৈনা কংপাঃ-নাহাননোং হয়িঙে -মাংলম চংকি চংন পথাপ- কৈনা কংপা (অহোং য়োইথোনবা)সু হায়রম্মী। হায়বদি মচা নিঙোল খাজবগী থৌরম থৌনিরোলনি। হাইনা সিংনবা ওইরবসু নত্রগা চেনবা ওইরবসু য়ান্নবা মতুং ইন্না অসুম তৌনসু চংনরমই। মৈতৈ ইপা ইপুসিংনা পিপা ফম মাদ্গোন্দ ফম্বাল অমা থারগা পিবা ফম্বাল ফমহনগনি॥ অদুগী মমাংদা ইরাংফু অমা লিংলগা ইরাং থৌনিগনি। ফম্বাল্লোন থৌনিরোল মিংশৈ সোনগনি। নুপী অদু পুথোক্লগা অমাইবনা নাইহে নাসেংগনি। ইরিক কংগন লৌদুনা হক নুং সেংগনি। লৈপুনবিরগা কুজপোং কংকনি। লৈমনা লৈ পরেং অঙোবা কুন্দো পরেং ২ পিপাদা হুকনি। পিপাগী ওইদা ওইথম ফম্বাল লাংগনি। পিপানা লৈপরেং অমা লৌথোক্লগা লৈমদা হুকপিগনি। নিপা মমানা কুজ পোং য়াগনি। অদু লৌইরগা নিপাগী ময়ুমদা থিনবিরকনী। ডনিশুবা নুমিত্তা চাককৌনি। নুপী ময়ুমদা অদুদা নিপা নুপী ২ গী য়েক সলাই, ইপা ইপুগী অপোক অসা তল্লগনি॥অদুবু মৈতৈগী চংন পথাপ। কৈনা কংপা(অহোং য়োইথোনবা হাইনা কৌই॥ থৈয়ে॥

লাইতিন থাবা লৌখংপা

মতমগী খোংলৈ সুরদানা চনু পিপা চেন্নরগা ময়ুম পানববু - লাইগী হৈকং লৈকং তম্বা কংপা থৌরমবু। মৈতৈ য়েক সলাইগী মনুংদা লাই তিন থাবা লৌখংপা কৌই। লৌখংপা নুমিত্তা পিপা ময়ুমনা চনুরা ময়ুমদা- ইপা ইপু অপোকপগী হৈকং লৈকং তম্বা কংকনি। লাইগী পুবক্লিবা কবোক হৈ লৈ নচিংবা সোন্নপুং ময়াইদা অমাইবা নাইবনা অনম অথৌ কোকথোকপিদুনা, তেংবানবগী মপু হয়ি সিদবদা কংকনি। নিপা নুপীগী পছৌ অনিনা মচাগী য়াইফা থৌনিগনি। চপ মান্ননা খুরুমগনি থৌনিগনি। পোংলম পুম্মক নাইবনা অমাইবনা তাইরেল পুংফাইনা থিক্তোক হায়দোকনি। লৈমা পিপা অহল লম্নন খুরুমগনি। অদুবু ওই সেন কোন্নবা কৌই। পিপানা নুপি ময়ুমগী অহনসিং থৌনিনা খুরুমগনি। অহল লম্ননা য়াইফরে হাইগনি। অদুবু য়েক সলাইগী মৈতৈগী চংনবীদা লাইগী লিক্কম কাইদনবা তাইবংনা সেম্বনি। মসিবু লৌখংপা কৌই। ডনি সুবা নুমিত্তা চাক কৌনগনি। ■

সিংগুমলোন থৌনিরোল

সিংগুমলোন থৌনিবোন হাইবদি- নাবা সিবগী থৌরম থৌনিরোনবুনি। অদুবু মৈতেনা সিংগুমলোন থৌরম থৌনিরোন কৌই। অসুন্না পথাংকোক্কা পুথাংকোক সিংনা চৎনবকপা থৌরম লিক লম্বু য়েক সলাইসিংনা মৈতৈগী চৎন পথাপ ওইনা কাইদনা চৎলি।

হায়বদি - নহান্নোং হয়িঙৈদা, হয়ি সিদবনা কাওরেল সন য়োংমানবি ওইনা লাংওল্লগা অমন সিংঙ্গুম হনখি। অদুদি মখাগী অসুন্না পাংথোকখি। সিংখন ৭ কন্দুনা মৈফম অদু সেম সাখি সিংখন ৭ কি মসক্তি কোরৌ নুমিং ৭ নিনা সিংখন ৭ ওইববনি। কোবৌ নোংলেন ৯ গী মসক থকখন (চন্দুৱা) ওইনা খনখি। থকখন অদু মখোং মবি য়ুংদুনা খনগনি। মখোং ৪ অসি থাংজিং মার্জিং ৱাংত্রেল কৌব্রগী মসক্কা। অদুবু চুক চিৱা মখোং ৪ হাইনা খংনৈ। সিং অদুদি হয়িগী মতুম মান্না সাইওনবা সিংনি। থাঁজ ১২ না অনি থোক্কা থুপ্পগা সিনথুপ কৌই। সিনথুপ ৬ না উয়ুং-৬ ওইখি। লাইজ খান্দি মালং ৩ না পন্দলি ওইখিয়ে। পন্দলি থৌরি ৩ অসিদি তাইবং হকচাংনা সিংথক্তা কোক অৱাং ওল্লা থাংগৎলগা, লাইগী পন্দলি থাংদিলা ওক মপাদা পুনগনি। খান্দিগী পন্দলি থাংদিন থবাক মপাদা পুনগনি। লৱাই মপাদা কোম ১ তৌগনি। ইসিং থল্লা থল্লা হৈগনি। তাইবং সেমলকপদা লাইজনা কোক্তা থোংখি, কোকথোন্না পুদুনা ফাওবকই। অদুবু ইসিং য়াৱা কৌই। অমাম সিংগুম্না লুদা থোংনা পুখিনি। হয়িগী খুবাক্কা ওইখিবা হুমাই। সিংগুম মৈদি- হয়িনা সন য়োংমানবী সনতুপ ওইনা সায়েনঙৈদা মৈকংদগী লৌখিয়ে॥

লিক্কম কৌব্রুদগী হৌনা য়েংওইননা লৈদুনা মৈ কোইগনি। সিববদি মপোক অমা লাংওনখি। মৈ কোইবদি ৩ লক কোইগনি। সিংগাই পাহোন্না, পুবে মৈ কোইবা পাচা য়েক সলাইনচিংবা খুত্তা মৈহুম ১ পাইদুনা পুরৈ মৈ কোইখিয়ে। সিংগাই পাওহোমখিয়ে, মৈনা ৱাইনা তাংনা সন্না নোংদল্লি। তাইবংগী হকচাংবু মৈ অসিনা ৱাইখিয়ে, মৈ অসিদি মপু মাহাক্তগী পুথোক্কপনি। মৈ অসিনা ঐগী ইসাবু তুন্নাগা মপু মাহাক্তি মফমদা অমুক তিলখিয়ে॥

অসুন্না তাইবং মীনা ঐনা লালখিবা মপু মাহাক্কা খংবিবমগনি। মাহাক্কা লালখিবসু খংবিবমগনি। অয়েন অবান ওাকপিয়ু হায়জনবি। অদুবু মৈৱা পাইদুনা সবি ৱাসকপা কৌই। খাদা মৈ চুবা হৌগনি। মৈ থাবা লৌইববদা মৈ থাখিবগী সক তাংগোই মচেং অমা লৌবগা, ইসিংদা থাদগনি। লৌইবেন খুনবিলোক তাইবংগী চৎলম থোংনে। চৎলম থোংদা তিল্লবদি অমুক পোক্কনি অসি ৱাবু হয়ি সিদবনা মপাবি পাখংবদা তাকপিবশ্মি। ওসি ফাওবা মৈতৈচাসিংনা য়েক সলাইনা অকাওবা লৈতনা চৎনবি। পোংলৌইবা হাইবা অসি মখল ৫

থোকা লৈ - মদুদি- (১) মৈগী পোংলোই (২) লৈপাকি পোংলোই (৩) ইসিংগী পোংলোই (৪) নুংসিংকি পোংলোই (৫) অতিংঙাগী পোংলোই তরং হীলৈল হিথাবা- খোইয়ুম লাইলকচন ৫ অসিনি। মতম অমদা ককয়েল মীঙস্থানা অসিবা মীবু চাবসু লৈখৰে।

সিংগুম পোংলমঃ- ফৈজোম ১ থাংদিন ১ লিক পরেং ৩ ফনেক ১ কু-কাই ১ থকখন ১ চুকচিৰা ৪ পন্দল্লি ৩ হুমাই ১ মৈয়োক চফু ১ মৈকোই চফু ১ মাইথ, ফৈজুপ মরোল ৩/৩ চেংজেন ময়োম ১, লৈ মাইখুমফি ১ খুয়া খোইদৌ লুখুম সেনখাও ৩ সংরি। কা লাকোই ৩ লৈ লাকোই ৩ লংহি হংগাম মরু খরা।

ফম্মাং খোংসান খৌনিরোলঃ- ফম্মাংদা থৰাই য়াইবিগা হকচাংগা খাইনরমদাইদা সামু হকচাংবু নাহৈরোন ইরু সাদেংগনি। লাইয়িংখৌদা ফিরোই অহনবা কংকনি। মেংকুক থাংমৈ কংকনি। নকসা থিনবিগনি লাইপক্তা লালন লমদাং মিংখৈ তাকপিগনি। যুমগী মেন উবেপ পাবা উখোংদা অমাইবা তাংবল ফিদা অমা থাগনি।

লালন লমদাং লিক্ৰমঃ-

তাইবং মপুগী পাওতাক পাওজেল লাক্ৰে। ব্রাবা ফৈরেন লত্তবা ফম্মাং চিং খুনু মিৎসনা তাম লুরুক চিংদী থৰাই য়াইবী ৫ মকপু কারক্ৰে। খা - খোং লাইখোং মরোং খোং হৌরক্ৰো তিল্লিৰেন খায়িরেন লায়াইরেন হৌরক্ৰে। মালং ১০ হৌরক্ৰে। কাক্তা চিংলুখম তল্লক্ৰে। যাওরৈবী খোং তল্লা কারক্ৰে। তাক্ৰা খোং যৌরে। থাংজিং চিংলু খুদম থমগনি, ইপুমলেন সিংলিদা চংখিদুনা নুংসিং পোকখাইরে। নানরম সংগোনগী মৈফুদা পাল্লে। খাগী মৈরম ১২ মৈ হৌরে। সন্তোং চিংগী চিংমৈতেক চাখা চিংখৈ চিংদা খৌব্রাই য়াইবী ৫ ফা সনা লিক্ৰু তুং লৈমরেন খুনগুমগনি। য়াইবিরেন সিদবা খোংসানগনি। অসি থোংবু হাংগনি। হৈনম লৈনম ফংগনি। অসি খোইরি কৈথেন কাগনি, সিংচু চাগনি। খম্মুং অমম থোংলেন ইপাকপু হো-না নৌ ওইরো না হি ওই সোনা হিরানগনি, খম্মুং লম্বী চংকনি। চিংসাং লোকচপ ইরম ৫ ফাংবদি ময়াই খাইনা চংকনি। তরুং লাইফম য়েংওইনা লাংকোন নিংখৌ লোক যৌগনি। থৰাইগী পোংথাফম মৈগী মসাইকোন, লাইজ খোম্মাং থক্কনি ইমান লাইসং থোংলেন হাংগনি, খম্মুং ফাংখোং পাইগনি। হয়ি হয়া অনিবু উজগনি। মিৎ কুপতনা য়েংগনি। মিৎকী পিরাং কংকনি। য়াইফ খৌজালবিগনি।

নোংকারোন মিংখৈঃ-

১ থাজলেন- থাজৎপদা সিল্লখি।

২ খাজপন- ওকপুরোইদা সিন্নখি।
 ৩ ওকপুরোইন-তাওহিংলেদা সিন্নখি।
 ৪ তাওহিংলেদা-থাবাদ সিন্নখি।
 ৫ থবান- সজিক্তা সিন্নখি,
 ৬ সজিক্তা নুমিত্তা সিন্নখি
 ৭ নুমিত্তা সেংবিরগা থাদা সিন্নখি।
 থান মপুগী লৈকোন্দা পুসিনবিরে
 হয়ি মগী মকাইফমদা লৈরাং লৈনম
 ওইনা তিনজখি। হয় হে হয়ি সিদবা॥

মথক্কি মিংখৈ অসি তাকপিরগা লালন লমদাং ওইহনগনি। মখোংনা মাং থারগা ফুংগা লাইকু য়েংওইননা কোইরগা মী ৪ পাইরগা অমাইবনা খোইদা সেন অসৈ তে রান সক্রা খোংসানগনি, লময়াই কাই থিল্লক্কনি।

রাইহৈদি- চিংঙু খোইয়ুম লাইনিংখৌ
 মালেম তাইবং পানবা মপুগী
 সনা মফম লাংদা লৈকা য়াথোকসংদা
 (মিং) অসি কংলা খোংসাল্লসে
 হয় হে হয়ি সিদবা॥

মপান লৈকা য়াথোকসং হায়বদি- চুচি ৪ য়ুংবা “ লৈকুসং,, য়েংনা লৈদুনা ১ নংত্রগা ৩ লক কোয়রগা অরাংদগী খোংনা সংগী মনুংদা লোঙনা চংঙক্কনি। কোক্লা অরাং পাংগনি ওনগনি। লৈগা লাগ তাইনা অমন য়াতারগা অমাইবনা অসিবা মীগী মমিং হাইরগা মালেম ইমাগী মতস্বাক্তা সিন্নরমগনি।

সিন্না রাইহৈদিঃ- ওসি চাওবা চাওবীগী
 থরাই য়াইবিদি তাইবংপানবা
 মপুগী লৈরাং লৈনম ফংদুনা
 থরাইরেনবু তান ফংস্ত্রে।
 তাইবং হকচাংদি মালেম ইমাগী
 তমপাক মথক্তা সিন্নরে।

মথক্কি রাইহৈসিং অসি হাইদুনা সিন্নরমগনি অমাইবনা, ময়াল্লা য়াইফরে হাইনা খুমগনি। “অমাইবনা অসিবা” থাদোক্কল্লগা পুং য়ৈবা ইসৈ সকপা অহল লমন খুমগনি।

লমসোনবিগী লময়াইদা পোখারিবা মহকচাংদো ইরুজবিগনি। চরৈ মফি হোংগনি। অসিবিদি চরৈ ফিসেং ইনা নমগনি। অদুবু তুংসেং নাইমননা মালং খোংগাওনবা

, নিং মাং ওনবা কৌই। অদুবু অনম অথৌ কোজুনা হকসেংবিরগা লাইপক্তা মালেম
নমসা কংপিগনি। লিক থাংদিল ফিসেং লৈতেংবিগনি। অরাং লরাই পুংলেন্দা তাংবল
অমা থাগনি। হৈরুক ১ কা ১ লৈ মৈরা ১ থানগনি। মখাদা ইরিবা মিংখৈরোল অসি
সোস্দুনা ইরাং থৌনিগনি।

সুমাং হৈকং লৈকং থৌনিরোল

থৌনিরোল মিংখৈঃ

মপান লৈকা য়াথোক সংদা অমন সিংগুম য়াতাবা অসি
লৈনুং থরো লৈহনবী চান লৈনুং থরো লাই হাংলে
খুনবী নুংথোং চীংগী লিলি নাওসং চাদি খম্বুং তাংগ্ৰৌ
সনসেনবনা মখুংসুনা চৈবী তেমথেংলে হাউং হায়েং॥

মথকী মিংখৈ অসি সোল্লগা অরাং লুরাই (লরাই লুখমদা) থারিবা তাংবল
অদুদা লৈনচিংবা কংকনি।

২

কংলৈ লমহনগী লাইদি ঙানু পুংখোংবা
মোনোং থাংসাবনা মনুংথংর চৈফু লৈয়ে
নাকচেচপন চকপ ফুরৌয়ে চিংরন চরা লাইদি
চিংজেন নারন পাংগনবা পাইম মনিংসন
ফুকম নোম ফুকম তাংবদি থাংলেন মখুংসুনা
থরাই মঙামকপু অদু নোংগীবু
খম্বুং সরা তাল্লবগী লোইদাম (থা)
()নি পানবা কোরৌ (নুমিৎ) গী য়াইফ
পুংফম অসিদা য়েক সলাই (মী) দা পোকচরম্বা
নদাইরেম মমিং () গী অমন অসিং সিদবদা কংচরি।

মিংলেনঃ-

উং য়িং হং সংতরে
সিয়োম স সিদবা কুবীয়ু
হাউং হায়েং॥

মথকী মিংখৈ অসি সোল্লগা তাংবন্দা লৈনচিংবা কংকনি। হকচাং লৈমন লুরেন
মথক্তসু লৈরাং লৈকং তমগনি।

৩/ উং ইফুং থোক লৈয়ার মি়িং হিং লৈয়োন্বা
তরং লাইজ অরুবদা কংচরি হুং হায়েং॥

মথকী মিংখৈ অসি সোল্লগা তাংবন্দা লৈনচিংবা কতুনা খৌনিগনি। অদুগা
হকচাং লৈফম, লুরেল মথক্তসু লৈরাং লৈকংকনি।

৪/ মালেম ইমা লৈমলেন সিদবী
লৈয়োম নোংলোন ৭ মাদা নোংসবী
লৈপাকী সেক্ৰিংদা য়ামফক ওইনবু লৈবী
মিংলেনবু লৈহিংনু লৈনপফা কৌরি
তাইজিকে কুবিয়ু। উং লৈচিন সং॥

মথকী মিংখৈ অসি সোল্লগা-নাকোংদা ইসিং খব, লৈপাক্তা খিক্কাগা সেংদোকউ
মফম অদুদা লাকোই ১ থাবগা মৈনচিংবা কতুনা খৌনিগনি। মালেম লৈমা ইমাদা কংকনি।
অদুগা ইমুং মনুং হুপ্পা চংদুনা তাংবল অমদি লুরেল থক্তা লৈ কংকনি। সুমাংদা
লৈরিঙৈদনি। পুঞ্জিগী অবোইবা পাওমেন্দুনা লৈনচিংবা কংপীগনি। পুং য়ৈবা ইসৈ
সকপনচিংবা অহলনচিংবা খুকম লৈপাইগনি।

সুমাংগী হৈকং লৈকং লোইরবা মতুং পুথোক্কামদাই মতমদা মথাগী খোংসান
রাইহৈ অদু হায়দুনা কু অদু থাংগংলক্কানি। কোক্কা মাং থাগনি। খোংনা তুং ইনগনি।
হায়বদি পলেমগী পিবুকুংদগী ঐখোয়না তাইবং ফাওবকপা মতমদা কোকনা মাং থাদুনা
লাকপনি। সিবা হায়বসি মপোক তানস্তবনি।

খোংসান রাইহৈঃ- ওসি কোবৌ নুমিত্তা (মী) না
খমনুং সরা তান অমং থাবে কুম্ববগী
সিংগুম খোংসাল্লসে। য়াইফরে।

মথকী রাইহৈ অসি হায়দুনা পুথোক্কাক্কানি। কোস্তোং যৌরগা কু পুবিবা মাং থংবা
অনি অদুনা অমুক হায়গনি।

রাইহৈদি- কুমাই হাং হাংলবনি।

মথকী রাইহৈ অসি হায়বগা- থোঙ্গাল লাল্লগা তুং থংবা অনিনা অমুক হায়গনি।
রাইহৈদিঃ- কুমাই থিং থিংলবনি

অদুগা লাক্কানি। লংলা খোংদিংবদি (লং মতং থাদবা অদুবুনি)
ফম্বী রাইথুংসি বাকয়ে তেবান সল্লা অমন সিংথা ফম্বু যৌববদা চুকসেন ৬
যুংলিবা লৈবোন নোংলোন তবেং (৭) না সিংখন (৭) ওইনা খন্দুনা খম্বী মৈফম
সেমদুনা মাইকৈ চিথেক ৪ দা কোংথাং চুক মবি (৪) যুংলগা পবিং কাবন লাক্কানা ময়াই
কোইবেন

থক্তা থকখন লৈনা অমা খল্লগা লোইরেন য়াইদা থমদুনা মৈ কৌবা লাইমিংথৌ সনা
ফন্মাল সেল্লিবদু অমন সিংগুন্মকণা সমু হকচাং অদুনা কৌবুবদগী য়েংওইননা কৌগনি।
অমুক নত্রগা ৩ লক কৌইবা য়াই। অৱাংদগী খোংনা চংলগনি। কৌবু অৱাং ওনগনি।
অসুন্না য়াইপ তমগনি। তরং লাইজ মিকৌ তল্লগা খিকফেন চাইনা চাইনা সিংফম সেংলগা
খাস্তী মৈত্রোং অৱাববু মিকৌ তল্লা খোইয়ুম লাইমিং সোল্লগা মৈদা কংকনি।

অতিয়াগী মিংখৈঃ

উং মৈমুং সং উং তরং ঙাং, উং ঙান তুহিং
উং ঙানতু ঙাং, উং সংতরেং, উং কেশ্ববী
উং মৈ হিংসং, উং মৈত্রোং, উং সুংবী
মিংলেন ৯ সোন্দুনা খাস্তী মৈহৌ তল্লে।
ঙসি (থা) মাকমৈ () নি পানবা
কোরৌ (নিংখৌকাবা)গী য়াইফ পুংফম (০) দা
য়েক সলাই () নদাইরেম (০) গী সমু হকচাং
লৈমন অসি খাস্তী মৈত্রোং অৱাবা নংনা লৌসিনবীয়ু
তাইজিক্কে কুবীয়ু হাউং হায়েং॥

মৈগী মমাংদা হৈরুক লাকোই ১ কা লাকোই ১ থল্লগা মথকী মিংখৈ অসি
সোল্লগা মৈদা লৈনচিংবা কংকনি।

২/ ইশিংগী মিংখৈঃ-

ক্রৌ ক্রৌ ক্রৌ ভেং ভেং
হে ইবেম্মা নুরালেম্মী নুরালেম্মী
লাংওন্না নোংলোন জগোই সারে
নোংথাং লৈমা কৌই।
অপাম লাংলে পছোইবী
লাইজ ইপাল লাংলে ইরাই লৈমা
নোংদোল থক্তা লৈরে নোংদা লাইরেম্মী।
তমফা লাইওইবী।
ফন্মালদা লৈরে লাইম্মা
হায়না থাগোন্মরিবা

ইকু ইসেংনা সেংদোকপীযু।

মথকী অসি সোল্লাগা মৈফমগী মমাংদা লা মচেং অমদা ইসিং খরা হাপ্পগা
লৈনচিংবা কংকনি।

৩ / নুংসিংকী মিংথৈঃ-

হে লাইনিংথেং বারোই নিংথৌ
মালং নুংসিং খাও ওন্নরিবা,
নসক নওং নাইদবা পিক্কে ননিং চাওগে ননিং
যৌনিংবতা যৌবা ওন্না লাইনিংথৌ
চৎতবসিংগী লৈথিনগাইনি,
নচিন তুমদৈ তুন্না মালং নুংসিংও
তুবী চিনা হেন লাইরেন লুনা রাংবা লাইনিংথৌ
হাউং হায়েং ॥

মথকী মিংথৈ অসি সোল্লাগা মৈফমগী মমাংদা লৈ মনা অমা কংকনি।

৪ / মালেম লৈরোল মিংথৈঃ-

উং মালেম লৈম্মা লৈহনবী লৈরোন ৭ তা নোংসাবী
মালেম চনিং লৈখাদা নতোম থোক্কা লমহৌরকপী
লৈরোল নোংলোন ২ মক্তা সিন থুংনা লৈরিবী
তাইবঙগী তুংনফং ওইরীবি পলেম নতিক নয়াইনবু
তাইবঙ থরাই হিংহল্লিবী মপুগী মকাইফমদা সনা তাংবল
ওইরিবী ইরাং ফন্মাল লাংদা লেংসিন্দুনা ফমদেংবীযু
ই ইমা লৈমলেন সিদবী কুরুম লৈপাইজরি কুবিয়ু হাঙ হায়েং ॥

মথকী মিংথৈ অসি সোল্লাগা মৈফমগী মমাংদা ইসিং খরা লৈপাক্তা
হৈথরগা মফম অদুদা মৈ হৌগনি।

খান্ধী মৈরম ১২ গী মিংথৈঃ-

সজিফু মৈনে কালেন মৈনে ইঙা মৈনে ইঙেন
থরান মৈনে লাংবল মৈনে মেরা মৈনে হিয়াংগৈ মৈনে
পোইনু মৈনে বাকচীং মৈনে ফাইরেল মৈনে লমতা মৈনে
মৈরম ১২ সু পুনবিবা সরুক ওইবীযু।

মিংথৈ অসি সোল্লাগা মৈদা লৈনচিংবা কংকনি। মপোক লাংওল য়াইফবা
পিনবীযু। মৈদা থৌনিগনি (খুরুমগনি)।

মৈরম ১২ গী মিংখৈ অমসু :-

পোইরৈতোন খুনথোকমৈ পোনিওনা খুনফাওমৈ

থাংজিং উপি উরেন মৈ সদু তেকচাক মৈ।

হেন্সা পামচাক মৈ তরা চাকথোং মৈ।

সংলৌ য়েনফুং মৈ

চকপা ফুইজা মৈ

অমন সিংগুম মৈ

চরু তাংসম মৈ লমজাও খাস্তী মৈ।

তাইবং লৈমন অসি কাস্তী মৈরম ১২ দা কংচরি

হাউ : হায়েং॥

মথকী মিংখৈ অসি সোল্লগা মৈদা লৈনচিংবা কংকনি। মপোক লাংওল অফবা পীনবীযু হায়না মৈদা খুরুমগনি। তাইবং খুনফাও মৈ খাস্তী মৈরম ১২ হাইবদি অসিনি।

মৈ কোইবা : মাং থাবা অদুনা মৈকোই চফু ঈসিং থন্না হাপ্পা অমা ওইগী লেংবান্দা খিনগনি য়েংকী খুৎনা মৈহুম অমা থাং অমা পাইদুনা কৌব্রু চুক্তগী হৌনা কোইগনি। য়েক সাগৈ পুম্বা মৈহুম অমমম পুংতা পাইদুনা য়েংওইননা কোইগনি। অমা নত্রগা অহুমলক। কোইবা লোইবগা কৌব্রু চুকথোংদা মাং থংবগী। মৈকোই চফু ওক্কনি। অদুগা পুং য়ৈবা ঈসৈ সকপা অহল লমন খুরুমগনি। অদুগা মৈ কোইবা অদুবু মৈ হান্না চুহনগনি। হুমাই খৌগল পাইরমগনি।

মৈ থাবা লোইরক্কবদি মথক্তা খল্লিবা থক্কন অদু মৈ থাবা মতমদা হারু অমা লৈগনি। থরাই মমিরেন্না থকখন্দা তোংববু হারুদা সিন্নদুনা কাইদোংহল্লগা লৈসন্দুনা থম্বনি। হয়েং থরাই লৈছন নুমিত্তা মিংখৈনা পুখৎলগা কংলৈ খুরাই অখুবা মালেম লৈথোংজিন্দা থমগনি।

মৈ মুংপগী মিংখৈ :-

লৈতাইবী নংনা তাইসিনবীযু

লৈনেংপী নংনা নেংসিনবীযু

মৈমুংপী নংনা মুংথংপীযু

সুম্মুং সুম্মুং সুম্মুং॥

নাইহৈরোল

মথকী মৈ মুৎপগী মিংখৈ অসি সোন্দুনা মৈ অদু ঈসিং হৈজিন্দুনা মুথংলমগনি।
মালেম লৈতেমগনি। হুঙ্গাম মরু হুনগনি। হৈরুক ১ ক্লা লকোই ১ কৎকনি। থাংলেন খুংনা
পাইদুনা মংথোং থিংগনি। মালেমদা হুঙ্গিবা হুঙ্গাম মরু অসিনা হৌরবদি মালেমগী তমপাক
অদু সংঙে ॥

মংথোং থিংবগী রাহৈ :-

ঙসি (কালেন) থাজগী মাকমৈ (২) পানবা
কোরৌ (নিংখৌকাবা) গী যাইফ পুংফম () তা
(মীং) গী থরাইনা নোংমনখিবগী সমু মহক
চাংবু মৈ, ঈসিং লৈপাক অতিয়া
থরাই যাইবী মঙাগী পোংলোই মতেন লোমলে ॥
লৈমাবা খুন্সাবা লমসেন্সা তুসেন্সা খোইয়ুম অমগী কোলোইদি
ইতুংনবা পসিতোন্সা, তাংখুন তোন্সা, য়েনবি কাপপ।
নমোইতোম, থিনবী লাইরেন অমা অখৌ ঙাঙোম,
হনু কোকচাও, হনু লৈখম কোনবা মরুম খৈনে কোল্লো ॥

মথকী মিংখৈ অসি হাইরগা হান্না সিখিবা লৈকাই নত্রগা খুন অদুগী মী অদুনা
কোল্লা সিরিবা মী অদুদা সিন্নগনি। অদুবু লৈতাইনবা নোংদাইনবা লৈতাই নোংদাইনবা
কৌই।

রাহৈদি :- সে সে (তোম-মাইমু) নহাক, নহান মথৈ পুরকপা, ঙসি মথৈদগী নংগী
(নতাও-নতা) অসিদা সিন্নরো। অসিবগা অচংবগা ঙসিমথৈদগী নুমিৎ চৈচিং ৭ না লৈই
পল্লোন ৭ খল্লবনি। কোমাই হাং কোমাই থিং থিং থিংলবনে ॥ অসি হাইদুনা চৈখৈ ৭
চিংগনি। সিবা নুমিস্তগী হৌনা হনগৎনা থিরগা চিংগনি। অসিবু মংথোং থিংবা কৌই।
নুমিৎ চৈসিং হনগৎনা থিবা থাংজা ইরাই সগোলসেন যুমসকৈসা লৈপাকপোকপা
নিংখৌকাবা নোংমাইজিং অসিনি ॥

কোরৌ পাওজেন রাহৈ :-

নদাইরেম (মীং-মীং) না ঙসি চিংঙু মকাইফমদা তান ফংপ্রে। মীয়ান্না যাইফবে
হায়গনি ॥

রাহৈ অসি হাইদুনা অসুন্না অসিবগী সিংগুস্তগী খৌরম অসি লোইসিনগনি ॥ খৈরে।

“লৈছন থৌনিরোল”

সোমপুংগী অৰাংদা তাংবন অমা থাগনি। অদুগী মমাংদা হৈরুক লকোই ৬ কা লকোই ৬ কংকনি। মেংকুক থাংমৈ ৭ কী সেনজা মাইঙৌবী কংকনি। মিংখৈরোল সঙ্কনি। পুয়া তাগনি, ফন্মালদা লৈছন তমগনি। মৈরা কংকনি। লৈ কংকনি। অদুবু মঙানি লৈছন কৌই।

থৰাই য়াইবী মিকৌবা থৌরম-

লৈছন চংকে হায়রগনা মফম অদুদা পুং ঈসৈ সকপদা লৈ লাংলগা সঙ্কনি। সিংগুম্ফম মনাজা ঈসিংনা সেংদোক্কা মফমদু লাকোই ৫ থারগা মংফমদগী লৈপাক লৈরিক মতুম খুংপীমুক চাওবা ৫ লাকোইদা থমগনি। হৈরুক লকোই ১ কা লকোই ১ থাংমৈ মেংকুক লৈ হৈসোই য়াওবা থৌরাই মঙাদা কংকনি। খুদৈ অঙৌবা অমদা থৰাই মঙাগী মসক ওইবা লৈপাক লৈরিক মতুম মঙা অদুগা লৈ পৰেং অঙৌবা অমগা পৈসা অমগা লৈয়োম ওইনা য়োম্গা ওকসমদা পুন্মগা পুং ঈসৈগী তুং ইং দূনা কাবঙ্কনি॥

লৈছন থৰাই মী কৌবা থৌনিরোল।

মিংখৈ :-হো (মীং) নংগী নথ্বাই য়াইবী মঙামক

মীগা থানা তরুকমক তোই তোই, লানমৈ থানবী
তোই তোই তোই, হুইবু হোই হোই কৌদে।
থৰাইবু হোই হোই কৌইদা হুইবু দুরু দুরু
কৌদে। থৰাইবু দুরু দুরু কৌইদা।
হুইবু, মনবু লা - লা কৌদে, থৰাইবু লা-লা,
কৌইদা, য়েনবু কুক কুক কৌদেদা।
থৰাইবু কুক কুক কৌইদা, সনবু রি রি হাইদে।
থৰাইবু রি রি কৌইদা, হৌদোংবু মম মম কৌদে।
থৰাইবু মম মম কৌইদা। হো থৰাই লাক্কা।

মথকী মিংখৈ অসি সোম্গা লাকোই ৫ গী মথজা চেং লৈনচিংবা কংকনি।

২/

লৰাই কৌইরেল সেম নাপা নাথোং সেম
মিংকোই চাইচি সেম, লাইপক খেল্লাই সেম
নাথোং নাতোন নাকচি খজাই চাইকুং সেম
চিনবান য়ারেক খোংজি, খৌরি লুখম সেম

লুমাং শম্মু তানফম, খুনিং পান্সোম সেম
খুংচেঙ খুংনম খুবাক খুপি কারোং সেম
খুচিন লৈকা সেল্লিবা লাইনিংথৌ তাইজগে
হাউং হায়েং ॥

মথক্কী মিংথৈ অসি সোল্লগা চেং লৈনচিংবা, লাকোই ৫ থরাই য়াইবী ৫দা লৈ সু কংকনি।

৩/ থিকরাং থরাং পুকসিন হুইথাপ
থোইজি চিনপোই নুংকোং চাকোং
লেংয়া যাংলেন লৈকা সেম
স্বাং স্বাংচেং কোংলৌ সুমচিন
ফৈবাক খুকলু কাংগোই সেম
খরাই কমলাক খুবোম থাংদোং
খোংচেং খুমিং খোংনম খুনিং
অসেম অসা লাইনিংথৌবু তাইজগে
হাউং হায়েং ॥

মথক্কী মিংথৈ অসি সোল্লগা লাকোই ৫ দা চেং লৈ নচিংবা কংকনি।

৪/ উং হুং লমলেন মদাইমদা কোললে
কংলৈয়োন পুংময়োন্দা কোললে।
থরাই হামবোইবা মিরেন হামচংপবু কোনবা
থরাই ৫ মিগা থানা ৬ মক পু কোনগে
মি মি মি রে রে রে কুক কুক কুক ,
তোই তোই তোই কারসে মপুগী মকাইদা তিল্লসে ॥
হে য়াইবিরেন শিদবা হয়াহে হয়ি শিদবা।

মথক্কী মিংথৈ অসি হায়রগা লৈয়োম লৈপুন ওইনা য়োমগনি। থৌগনজবা মী অমগী
মঙক্তা পুন্দুনা পুখংলকউ। সুমাং ময়াইদা লা অমা থল্লগা থমগনি।

৫/ হে য়াইবীরেন শিদবা মপুগী মকাইফম
পাফল লিলাগী মকাইফম
লমলেন কুরুমচিং, সোল্লপুং অসিদা
মিংথৈ তাদনা থৌদোক লোম্বা গুইখিয়ো ॥

মিংখৈ অসি সোল্লগা লৈকৎকনি। মৈরা কৎকলি। লৈহ্ন তমগনি। অসুন্না থৰাই মিরেন
কোনখৎলকপদগী থৌরম লোইশিনগনি। ষৈরে।

অসুন্না থৌনিরোল লোইরবা মতমদা, লৈয়োম থোকক্কাগা লৈপাক মতুম মঙা অদুগা লৈ
পরেং অদুগা কুরুম চিং সোল্লপুংদা সিল্লদুনা মথকী নাওশুম মিংখৈনা নাওথেমদুনা থমগনি।
মপু মাগী মসাদা তিনখিনি। য়েলহৌঙৈ মৈতৈ ইপা ইপুসিংনা, মী সিরগা মথৌ মঙম
পাংথোকপা হায়বদি - লালনা থৌরম থৌনিরোলবুনি। অদুদি সিরিবা নুমিত্তা ৫ নি শুবা
নুমিত্তা লৈহ্ন, থৰাই মক্ ইহ্ন তমগনি। অদুগা ১০ নি শুবা নুমিত্তা যুম সেংলগা নুমিদাং
লাইনিংখৌদা থৌনিদুনা হাইজগনি। ব্রাহৈদি হৈ লৈ সূনা কৎকনি মৈরা মুৎতনবা কৎকনি।
খোইয়ুম লাই খুদিংমক - নমু পোং তাইবংচা খুদিংমক হয়েংগী লান্না থৌরমদা লাকপীযু
অসি হাইগনি। সোল্লা পুংগী ময়াইগী ফন্সাল লাংদা ঙানথোইবীযু। অসোই অঙাম ঙাকপীযু
হায়না খুরুমজুদুনা থৌনিজগনি। অদুবু লাইপাউ তাকপা কৌই। অদুগা ১১ নি শুবা নুমিত্তা
লান্না থৌরম সোনবা মপুগী মিংখৈগা লোইনবা অসি পাংথোককনি।

থৌনিরোল মওংদি :-

অহানবদা সোল্লপুং ময়াইদা ইরাংফু অমা হান্না লাংথোককনি। অদুগী মতুংদা তাংবল-
ফন্সাললোমদা অমুক হোংদুনা খুৎ-সা সেংদোককনি। ফন্সালগী মাংদা লকৌই লা (৫)
থল্লগা মিংখৈ সোল্লগা হৈ লৈ কৎকনি। অদু অমুক সেংদোকুনা লকৌই ৭/৯ থল্লগা
মিংখৈ মিংলেন সোল্লগা হৈ লৈনচিংবা কৎকনি। অতাইরোন মিংখৈ সোন্দুনা তাইগনি। লৈ
কৎকনি চাকলেনসু কৎকনি ॥ ■

লাননা থৌরম থৌনিরোল

লাংপুম মিংখৈলেন :-

হে তেংবানবা মপু লাইয়িংখৌও-

য়েক সলাই (মঙাং) গী কোলৌই (পা-পি) গী

মথৌ য়াংগেনবগীদমক নদাইরেম (মঙাং) দা

পোকচবা (মিংনা) লোইদাম (থাবন) গী

নিংমাং (১২) নি পানবা (ঈরাই) নুমিং অসিদা

নাহৈরোল

মথৌ যাংগেনজবা অসিবু থৌজান
লন কুবীযু হাউং হায়েং॥

মথকী মিংথৈ অসি সোল্লগা লৈ মনা অমা পায়দুনা ফম্বালদা কংতুনা খুংফাং তবা
লোমদুনা থৌনিজগনি॥

২/ চিংঙু অতিয়ানা পোং খুগী লব্বাই লেমফুদা
খুজিন্না খাইদুনা চংখিয়ে হাউং হায়েং।

মিংথৈ অসি সোল্লগা লব্বাই লেমফুদা সমু খুংনা লৈ মনা অমা পায়দুনা কংকনি।

৩/ অতিয়া মহাক্তি খুংনিংথৌগী তাং অহুমদা থুংঙে মিংথৈদি খিং খিং বিখিবা কৌই
হাউং হায়েং॥

খুংনিংথৌগী তাং অহুমদা খুংপীনা নমগনি অদুগা মাংদা লৈপাক্তা উপকনি।
অদুগা লৈ মনা অমা পায়দুনা ফম্বালদা কংকনি। ইবিক কংগল লৌদুনা খুং-সা
সেংদোক্কনি।

৪/ লব্বাই কোইরেল সেম, নাপ নাখোং সেম
মিংকোই চাইচি সেম, লাইপক খেলাই সেম
পিসুম পাগোই সেম, নাখোং নাকচি সেম
নাতোন নাকচি সেম, খজাই চাইরুং সেম
চিনবান নাকচি সেম, যাবেল খোংজি সেম
খৌবি লুখুম সেম, লুমাং সন্মুম সেম
তানফম তানথোং সেম, খুনিং পান্শোম সেম
খুংচেং খুংনম সেম, লাইনিংথৌবু তাইজকে
কুবীযু হাউং হায়েং॥

মথকী মিংথৈ অসি সোল্লগা ফম্বালদা লৈনচিংবা কংতুনা থৌনিগনি। খুংফাং তবা
লোমদুনা থৌনিজগনি।

৫/ থিকব্বাং থব্বাং সেম, পুকসিন হুইথাপ সেম
খোইজি খোইখা সেম, চিনগোই চিনবান সেম
নুংকোন কোংলৌ সেম, চাগোং লেংযান সেম
যাংলেন লৈকা সেম, স্বাং স্বাংজেং সেম
কোংলৌ শুমচিন সেম, ফৈবাক ফৈবোম সেম

খুকলু কাংগোই সেম, খুরাই কপলাক সেম
খুবোম থাংতোং সেম, খোংজেং খুমিং সেম
খোংনম খোংখা সেম, খুনিং মোইতোন সেম
খুয়া লৈখা সেম, খুজিন মোইফাং সেম
অসেমবগা অসাবগা লাইনিংথৌ নংবু তাইজিকে
কুবিয়ু হাউং হায়েং ॥

মিংথৈ অসি সোল্লাগা ফম্বাল থক্তা লৈনচিংবা কংতুনা থৌনিগনি ।

থরাই মিরেল মঙাগী মিংথৈ :

পোংকথাংলেন কৌবরেননে, অপানবা মী কৌবনে
থাংজিং য়াইখুরেল মজিং মী মী বাংলেনে
বাংপুরেল বাংকোইরেল থরাইরেল মঙামকপু
তাইজিকে কুবিয়ু হাউং হায়েং ।

মথকী মিংথৈ অসি সোল্লাগা ফম্বালগী মমাংদা থরাই মঙাগী লকোই ৫ থম্মগা চেং লৈ
কংতুনা খুংফাং তরা লোন্দুনা থৌনিগনি ॥

২/ খোইয়ুম মঙামক লাইমিংথৌগা কায়াংকে হায়দুনা খুজিন খাদগী অং-উং সন্তরেং
হায়না থোবন্ধে তাইজিকে কুবীয়ু হাউং হায়েং ॥

মথকী মিংথৈ অসি সোল্লাগা থরাইরেল মঙাগী লা লাকোই ৫ দা চেং লৈনচিংবা কংতুনা
থৌনিগনি ॥

৩/ কায়াংলে লাইনিংথৌনা থরাইরেন সারে ।
ইবুংঙাগী মিংথৈনা হংলৈ সংলৈনা কৌই ॥
তাইজিকে কুবিয়ু হাউং হায়েং

মথকী মেংথৈ অসি সোল্লাগা ফম্বালদা লৈনচিংবা কংতুনা খুংফাং তরা লোন্দুনা থৌনিগনি
থরাইলেন মঙাগী লাকোই লাদা কংকনি ।

৪/ খোইয়ুম লাই ৫ মকপু থরাই ওইনা
কা অমমম ফম্লে । থরাইগী মমিংদি- ॥
নোনা, নেনা উতা পীয়া যাপী কৌই ।

মিংখৈরোল অসি সোল্লগা ফন্সাল মমাংদা থারিবা লাকোই ৫ দা লৈনচিংবা কংতুনা
থৌনিজগনি। থরাইলেন ৫ গী লাকোই লাদা কংকনি।

৫/
অতিয়া সিদবনা থন্সাল লোংনা সাংপা
মনুংদা হনবিনখিবা মনাদি ৮ নে মিংলেম্দি
হুঙা তরং ঙাং কৌই, তাইজিকে কুবীয়ু
হাউং হয়েং ॥

ফন্সাল মথক্তা লৈনচিংবা কতুনা পুফ্রিং চেংনা থৌনিজগনি।

৬/
থন্সাল অনি সাংলে অমদি খোইদৌনে
থন্সাল মনা মরি পান্দুনা সাংলে মমিংদি
লৈয়ানু লৈয়োনু কৌই তাইজিকে কুবীয়ু
হাউং হয়েং ॥

মথক্কী মিংখৈ অসি সোল্লগা ফন্সালদা লৈনচিংবা কংতুনা থৌনিজগনি লাকোই লা
৫দাকংকনি।

৭/
অমদি কোক্তনে মনাদি ১০৮ পাল্লি
মমিংদি খোক খোক হ - স কৌই।
তাইজিকে কুবীয়ু হাউং হয়েং।

মিংখৈরোল অসি সোল্লগা ফন্সাল তাংবল মথক্তা লৈনচিংবা কতুনা থৌনিজগনি।
লাকোই ৫ দা কংকনি। মিংখৈরোল অসি সোল্লগা ফন্সাল তাংবল মথক্তা লৈনচিংবা কতুনা
থৌনিজগনি। লাকোই ৫ দা কংকনি

৮/
থন্সাল মনা অনি পান্দুনা সাংলে
মিং অনিমক্তনে মমিংদি মিং তরং
তরংবা কৌই তাইজিকে কুবীয়ু।
হাউং হয়েং ॥

মিংখৈরোল অসি সোল্লগা ফন্সাল মথক্তা লৈনচিংবা কংতুনা থৌনিজগনি। লাকোই ৫
দা কংকনি।

৯/
অকোইবসি কিসি কিরমনে
মমিংদি পিংঙা হে হে কৌই।
তাইজিকে কুবীয়ু হাউং হয়েং ॥

মথক্কী মিংখৈ অসি সোল্লগা লাকোই ৫ দা লৈনচিংবা কংতুনা থৌনিজগনি।

১০/
মীগী মপুক মনুংদা লৈঙম্দি

চিংঙাসিং হে হে হে কৌই।

তাইজিকে কুবীয়ু হাউং হায়েং ॥

মথকী মিংঐ অসি সোল্লগা লাকৌই লা ৫ দা লৈনচিংবা কংডুনা নোডুৱনি।

১১/

মালেম তাইবং পানবা মপু সিদবনা

তাইবং পুম্বমকী মসক ওইদুনা ফিথুপ ৩ দা লৈয়ে।

অংগোগী মনুংদসু লৈবনে লৈমরেন সিদবীনে ॥

র গী মনুংদা লৈবা থরাই সিদবনে,

ফন্বীদি অ গী মনুংদা কুন্দুনা লৈয়ে।

থম্বাল মনাদি অমুবা অঙৌবা অসংবা

অহ্মাক্রা যোম্বা লৈয়ে অঙাংবদি নুংশা মৈনে

অঙৌবদি ঈশিং অইংবনি মুনা সংবনি।

নুংসিংনে হ র স অহ্মাক্রে তাইজিকে কুবীয়ু

হাউং হায়েং ॥

মথকী মিংঐ অসি সোল্লগা ফম্বালদগী মমাংদা লাকৌই লা ৫ দা থারিবা অদুদা
লৈনচিংবা কংকনি ॥ অদুগা মমাংগী লাকৌই ৫ দু লৌথোক সেংদোকপীরো, ঈসিং
খিকতোকও ॥ মফম অদুদা অমুক লাকৌই লুকৌই ৭/৯ থাগনি অদুগা মমাংগী
মিংঐরোলসিংসি সোল্লগা চেং লৈ কংকনি।

নুমিং য়াইরংচা ৭ কী মিংলেন :-

নুমিং তাওহুইরেং অহনবা লাইরেন তাওদনবা,

য়োই ময়াই য়োইখোমথোক, খোমথোক নানৌবা

য়োইপরেং পরেং লৈসংবা পায়ল লিন্না নিংথৌগী।

চেংলৌ মিংকৌই খোংসারেন য়েংলমগী।

মিং নহা য়াইরং চানা য়োইবু লৈমরেন সিনহৈবীগী

পাইমা উনগোইনুংদা পাইসিল্লগা হৈরাং মচা য়ান

তাওজিং মরু পান্দুনা নাওনৌরক পও নুমিং য়াইরংচা ২ পু

মিংকৌ তম্বা লৈরাং লৈকংচরি তাইজিকে কুবীয়ু ॥

হাউং হায়েং ॥

ফন্সালগী মমাংদা লকোই ৭/৯ পরেং অনি থোক্লা থারগা মথককী মিংখৈ অসি সোল্লগা
চেং লৈনচিংবা লাইজ ইরিক কংকনি।

লকোই থন্সগী মওং :-

ফন্সাল		
	○	○
	○	○
	○	○
লাই পাখং ৯	○	○ লাইরেন্সী ৭
	○	○
	○	○
	○	○
	○	
	○।	

থাজ ১২ গী মিংখৈ :-

হা লোইদাম থাজ অহনবা থাদরেং থানুংসি,
থয়াইরেং থানৌতোন কুপসনা কুপতরেং
থানৌরেং তনুংয়াই য়োইপরেং পরেং লৈখম,
য়াইখুতোন লোইদাম থাজ ১২ মাসি
পাফল লিন্না নিংখৌগী চেংলৌ মিংকোই ওইরন্সগী
মিং নহা য়াইরংচা য়োইবু লৈমরেন লল্লৈমগী
পাইমা উনগোইনুংদা চোংসিনখিদুনা
নাক্লু ফিয়ানদুনা তাওজিং মরু পাল্লুরে
হৈরাং মাচা য়ান্না নানৌরকপও লোইদাম থাজ ১২ বু
তাইজগে কুবীয়ু হাউং হায়েং ॥

ফন্সালগী মমাংদা লকোই লা লাইনুরা ৭ লাই পাখং ৯ গী থারিবা পরেং ২ অদুদা চেং লৈ
লাইজগা লোইননা কংকনি।

লোইদাম থাজগী মিংলেন :-

হে লোইদাম থাজরেং লাইজ তরং থক্তা
পরিং লাংসং হুন্লকপা নোংদারেন তনৌবা
মনিক য়াইরং চা তরা লুকোই কংচরি কুবীয়ু
হাউং হায়েং ॥

ফন্সালগী মাংদা লকোই লা পরেং ২ দা চেং লৈ ঈসিংনচিংবা কংকনি।

২/ লোইদাম থানুংসি তাংজ সমপোকনুংগী
থমল খোইহৌরি লৈমাই থক্তা লাইজ ইচু
লেমলৈ অহনবও তরা লুকোই কংচরি কুবীয়ু।
হাউং হায়েং ॥

মথক্কী মিংথৈ অসি সোল্লগা ফন্সালগী মমাংদা লাকোই লা ৭/৯ পরেং অনিদা চেং লৈ লাইজ
ইবিক কাংগন কন্দুনা কংকনি।

৩/ লোইদাম থয়াইরেন ফৈচৈ কারন্নবা
পাফল অরিবও থেংগু লাইয়িবি
তরা হৈকোই কংচরি কুবীয়ু হাউং হায়েং ॥

মথক্কী লাইমীং অসি সোল্লগা ফন্সালগী মমাংদা থারিবা লকোই ৭/৯ দা চেং লৈ
ইসিংনচিংবা কংকনি

৪/ লোইদাম থানৌতোন তুবী ঙাংহন চাওথোইবা
থম্বাল খোইহেং লৈয়াইথক্তা ঙাংচুনবা
ঙাংহেইনবা সরিকপা তরা হৈকোই কংচরি
কুবীয়ু হাউং হায়েং

ফন্সালগী মমাংদা লকোই লা ৭/৯ দা চেং লৈসু, লাইজ ঈরিকসু কংকনি।

৫/ লোইদাম কুপসনা খরাই লাইচম
নুংদাই কারন লাকপা চমেন মচু মানবা
লাইরেন চাওথোইবও তরা লুকোই কংচরি
কুবীয়ু হাউং হায়েং

ফন্সালগী মমাংদা লাকোই লা ৭/৯ দা চেং লৈ কংকনি।

৬/ লোইদাম কুপতরেং তুবি খোইচি নুং
থম্বাল লৈয়াইথক্তা ময়া মরি পানবা লাংগোই সামু অঙৌবও
কংচরি কুবীয়ু হাউং হায়েং ॥

নাহৈরোল

মথকী মিংখৈরেনসিং অসি সোল্লগা ফম্বালগী মমাংদা লাকোই লা ৭/৯ দা চেং লৈসু
কৎকনি।

৭/ লোইদাম থানৌরেং সুন লাংলৌখনবা
লাইরেল খোইহৌ লৈয়াই থক্তা লুপা মচু মানবা
নমু পোংসক লাইর অতোন তানবও কৎচরি
কুবীয়ু হাউং হায়েং ॥

মথকী মিংখৈরেনসিং অসি সোল্লগা ফম্বালগী মমাংদা লাকোই লা ৭/৯ দা চেং
লৈনচিংবা কৎকনি।

৮/ লোইদাম ইনুংয়াই মথেক ফৈবু ফুংসিনবা
পাফল লৈপুবও য়োইহৌরৈ থম্বাল লৈমাইথক্তা
চীংঙু খোইয়ুম লাইনিংখৌনা ঙানথোইরিবও
কৎচরি কুবীয়ু হাউং হায়েং ॥

মথকী মিংখৈ অসি সোল্লগা ফম্বালগী মমাংদা লাকোই লা ৭/৯ দা লৈনচিংবা কৎকনি।

৯/ লোইদাম য়োইতরেং মালেম চনিং লৈখৈদগী লমহৌরকপা
সনা য়োইকোন নুংগী পাফল লিলা তরা লুকোই কৎচরি
কুবীয়ু হাউং হায়েং।

ফম্বালগী মমাংদা লাকোই ৭/৯ দা চেং লৈ কৎকনি।

১০/ লোইদাম তরং লৈখাম পাফল লিলা নিংখৌগী
খোইহৌরে থম্বাল লৈকা লিসিং পানবগী লৈরাই মথক্তা
কংলা ফিদুপ অহ্মগী মপু চিংঙুরেল মপুরেল সিদবা
হে পোকলেন পোকপও তরা লুকোই কৎচরি কুবীয়ু
হাউং হায়েং ॥

ফম্বালগী মমাংদা লাকোই লা ৭/৯ অদুদা লৈনচিংবা কৎকনি।

থব্রানমিচাক ২৭ কী মিংলেন

সজিক ২ থবা ৩ থাদোন ৪ থয়াই ৫ সচুং তেলহৈবা ৬ লিকথা সাফবা ৭ চীং

চরোইপী ৮ চুং সেন নুপী ৯ নোংথৌ নুৰী ১০ নোংথৌ নাকা ১১ নোংথৌ তুরেল ১২
নোংথৌ সামু ১৩ সামি অপিয়া ১৪ উপোং ঙায়াই ১৫ সললু মাংফোক ১৬ লুৰাং সংকোল
১৭ মোইরাং সংকোল ১৮ পানবা সনকোন ১৯ উই তোংকোন ২০ য়াৰা থুয়াম ২১
হাওরৈম ইয়োংখোং ২২ মনি মমৌ সিনতাকুৰী ২৩ ওকপুৰোই ২৪ তাও হুইৰেং ২৫
কোরৌ নুৰী ২৬ খোংজোম নুৰী ২৭ তোংজেং নুৰী ।

ফন্মালগী মমাংদা লকোই লা ৯/৭ মদুদা চেং লৈনচিংবা কংকনি। খুং শা
সেংদোক্কনি তাইরেন লোংনা পায়দুনা অতাইরোল মিংথৈ সোন্দুনা তাইনরগা থৌনি
মতোন লোমগনি। থৈরে।

লামা খৌরমগী পোংলম :- ইরাংফু ২ অথেনপোং ১ চৰৈ ফৈজোম লিক (খোই থাংলি)
সমজেং মিংসেন ফন্মানলেনগী হৈরুক অচৌবা ৬ কা লকোই ৬ হৈ লৈ চেং থোইদিং
তিংথৌ মেংকুক থাংমৈ, সোন্না পুংগী ইরুম মখোং ৯ গী কা লকোই ৯ হৈরুক ৯ ॥

ফন্মালগী পোংলম :-

লাইফি ফৈজোম ১ কোয়েং ১ ইন্নফি ২ লাইফি ১ ।

থকখন অচৌবা ১ চুকুচিৰা ৪ লফু ৪ য়াম খরা ।

চু পাস্বী ৪ অসিনচিংবনি ॥ থৈরে।

লুক্কেন কংপগী থৌনিরোল :-

মিংথৈ :-হে লাইনিংথৌ পোক্কেন পোকপা সালেন সংপা

হয়ি লাইমরু চাংঙু য়াইবীরেন সিদবা

অ সন্তরং অতিংকোক লাইনিংথৌ ।

মিংথৈরেন্দি হয়ি স-কৌবা অমস্বা সিদবও ।

লাইনিংথৌ মিংথৈরোনদি -উং সং য়েং কৌবও

নদাইৰেমা তরা লুকোই কংচরি ।

মথকি মিংথৈ অসি সোল্লগা ফন্মালদা লৈনচিংবা কত্তুনা পাওতাক্কনি অদুবু লুকলেন কংপা
হায়না খংনৈ।

লুক্কেন কংপা হায়বসি থোংলি থাক্কিবা চাক য়েনসাং পুন্মক মপুদা পুন্মপ
কংকনি। মপুগী লুকলেম্বু তাইবঙ ঐখোয়না ফংগনি। অহানবদা সনা নিংথৌগী সৰুক খরা
লা মচেং অমদা

চাক য়েনসাং মসিং সুনা হাপতুনা চিংথৈ পাংবা মাইকৈদা কংথোক্কনিয়ে। চাক্ক থারগা
লুকলেন কংপা তারগনা লাইনিংথৌগী লুক অমা লাইৰেস্তীগী লুক ১ লুক ২ অসি

নাহৈরোল

ওনসন্নদুনা চাকলুক থারগা কৎকনি । অদুদা অপুনবা ওইনা অমখজ্ঞা কৎকে হায়রবসু
য়াই । লারোল ৩ লোন্না লাইগী সেন্সগা কৎচগনি ।

লুক ৩ কৎকে হায়রগনা মওং অসুন্না কৎকনিঃ-

অ- সকতরং ।

লাইরেন্সী ।

উং - সং- য়েং

হয়ি - স

সিদবা মপু ।

লাইনিংথৌ । ■

চাকলেন কৎপগী থৌনিরেল

মিংথৈ :-

হুং সিদবা মপু ইবুংঙো

পোকলেন পোকপা সালেন সাংপা

লৈনুং কোমসিবা লায়লেল

পোরোমথোক নাইহবা

নমিংদি কুপতিং ফিং কৌয়ে

চিংউ নসাদগী হুনবদি

খোয়ুম মিংথৈরেন্দি হয়ি সিদবা কৌবও ॥

নদাইরেন্না তরা চাকলেন কৎচরি হাউং হায়েং ॥

মথকী মিংথৈ অসি সোল্লগা ফন্সালদা লৈনচিংবা কৎতুনা পাওতাকনি । অদুবু লুক্কেন কৎপা
হায়বদুনি ॥ ■

মৈরা কংপগী থৌনিরোল

ইরিক ইসেং লৌদুনা ঐগী হক হান্না সেংগনি। অদুগা মৈ হৌগনি। ইরিক লাইজ কংতুনা লৈমলেন সিদবী বু নিংসিংদুনা হৈরাং লৈরাং কংকনি। ফম্বাললেন তাইবং মপু হয়ি সিদবা লাইলেলদা ইরিক লাইজ লৈরাং ৩ লক লৈ কংকনি। মথং মথং ফম্বাল লাংদা লৈ কংকনি। লৈ কংপা লোয়রগা মৈরা মুথংকনি। মৈরা মুথংপা অদু ফম্বালগী খারোমদা মমাই অরাং ওন্দুনা থমগনি। নাইহে ফুগী ইসিং, তাইরেল মনা লুপুনা মিংখৈরিবা অমদি মিংখৈ তাবীরিবা পুন্মজ্ঞা ঈরিক লাইজ ইরিক্লা নাইহেনা খিকথবীগনি।।

মিংখৈলেনঃ- সনা য়াইদি লাইনিংথৌ
য়াই মনিক পল্হৌগী মচা অহন
নেং নেং রি রি হুং লৈমলেন সিদবী
অঞ্জি মরু সিদবনা লুনা থিয়ে
লাইনা ফংঙে সনা মাল্লে লাইসনা,
নুংথংরে অচিবা কৌয়ে
খান্দি মৈত্রিং অরাববু
মৈরা থৌগনজগে থৌজানবীযু।।

মথকী মিংখৈরেল অসি সোল্লগা, মৈরাগী ফম্বাললেন লৈ কংকনি য়াইফ থৌজাল থৌনিজগনি নোংদস্বীয়ো।

মৈরা কংপগী পোংলমঃ- উচান মৈরা - খোইরু থাংমৈগী য়াই। কস্বী ১ হৈরুক ১ কা ১ মেবুক। মৈরা ১, ৩, ৫, ৭, ৯, ১৮, নত্রগা ১০৮ কংপা য়াই। লৈ খরা সেম্দ্দাই ১ লৈ পরেং ১ ফম্বালগী লাকোই ১ তাইরেন পুংফাই ইসিং ফম্বালগী খুদৈ অঙোবা ১ অসিনচিংবা চংগনি।।

মিংখৈ মিংলেন সকপা লোয়রমদাইদা - অরাং পুরেন্না পুংয়েবা, ঈসৈ সকপা, থৌগল মিংখৈ তাবীরিবা পুন্মকপু অরোইবগী মৈরা লৈরাং ওকপীগনি। ঈসৈ সকপা, পুং য়ৈবা অসৈবদা লেং নম কুপপীগনি। অমাইবা কুরুম নম কুপপীগনি। মিংখৈ তাবীরিবা। পুন্মক তরেংকী সেঞ্জা কংপা লোয়রগা সোন্মপুংগী ময়াইদা ফম্বাল থক্তা ফমদেংবীরিবা “লাইমিংখৌ সিদববু” মৈরা থৌগনজগনি। পৈয়া পঠৈ হনগনি।।

ইরাৎফু ফুকপগী ব্রাহ্মঃ

চিংগু খোয়ুম লাইয়িংখৌ, নদাইরেমগী

ইরাৎ থৌনি লোইজরে খৈরে ॥ চিংগুনা লাইরমলেন্দা

মীনা মীরমলেন্দা পানবা থৌজান লনকুবীযু ॥

হয়ি সিদবা হয়ি সিদবা হয়ি সিদবা ॥

মথকী মিংখৈ অসি সোল্লগা ইরাৎফু মমাংদা খুবাক ৩ লক খুরগা ইরাৎফুদগী লৈ ১ লফোই ১
লৌখৎলগা চিংখৈ পাংবদা খাদগনি। ইরাৎফু ফুকতোক্কনি। পাফলগী অরাংদা থমগনি। চুকচিবা ৪
ফুকতোকপীরগা চিংখৈ পাংনা খাদবীগনি। অসুম্মা মেন উরেপ সু ফুকপা মতমদা লোংখ্রৌ চম্মা
ফুকুগা চিংখৈ পাংনা খাদগনি। চিংখৈ য়াইফু নিংখৌদা সিন্নগনি।

অয়োন অরান মিংখৈ :-

হে গোরো মো কৌবা সাবু

ফাদুনা মরুগী ফল্লুদা হাপুনা

কৎলবনি সোইরবা ব্রানি। সোইয়াম ব্রানি

অসোইবা ব্রাবু কনবা ব্রানি সোইয়াম ব্রানি

নপারি নামোম্মা সোইখিবা লানখিবা

খিবিক ঙাকপিয়ু হে ইবুংঙো

হাউং হায়েং ॥

হয়ি সিদবা তেংবানবা মপুনা য়াইফরে হায়গনি।

কুমওন ফিরোই থৌনিরোল

য়েক সলাই ফুকপকী চৎনবী লিঙ্কমঃ-

মৈতৈগী চৎনবীদা মী অমা সিখিবা থাবান মসিং নুমিং অদুদগী নোংমা নোংমগী
হৌখিবনা -“ মকুম মথা” ওনখৎলকপা হায়বসি। সিখিবা থা অদুগী থাবান নুমিং অদুনা
তাৰা থাবান নুমিং অদুদা কুমসিং কুমওন অমা সুরে। নুমিং অদুদা কুমওন ফিরোই
থৌনিরোল থৌরম পাংথোকই। অদুবু কুমওন ফিরোই কৌই।

মীওইবগী হকচাংদি সিবা নুমিত্তা পোংথাবা ওইয়ে। অদুগা থরাই য়াইবীদি
পোংথাবা লৈতে। সিখিবা মী অদুগী থরাই য়াইবীনা অনৌবা তাইবং হকচাং অমদা

কাইদোংখিদুনা থা ১২ সুবদা পোকস্ত্রে। মরম অদুনা নৌনা তাইবং মপোক তাল্লক্লিবা মী
অদুগীদমক অফবা তাইবঙ মপোক ওইহনবিয়ু হায়না তেংবান মপুগী মফমদা ইরাং
খৌনিদুনা তরা চাক্লেন কত্তুনা ফিরোই খৌনিজগনি।

খৌরম খৌনিরোল পাউতাক -সোল্লপুং ময়াইদা তাংবল ফম্বালেন অমা সেমগনি অদুগী
মমাংদা ইরাংফু অমা লাংকনি। অদুগা তাংবন ফম্বাল অমসু শেমগনি। হৈরুক লকোই ৬ ক্ল
লকোই ৬ কংকনি। মেংক্রুক থাওমৈ কংকনি। তাংবল ফম্বালদা “ লাংপুম মিংখৈরোল”
সোন্দুনা হৈরাং লৈরাং কংকনি। পলেম উনগোই নুংগী থাজ ১০ পন্তৌগী থাজ ২ লোইদাম
কুমসিং সাগনি। লোইদাম অহানবা, লোইদাম য়াইখুতোন, অনিবু মৈনা ব্রাই তাংনা শম্বা
শাগৎলগা খৌরাইবু মপোক লাংওল অমা তন্তীরে হায়না নিংদুনা তেংবানবা মপুদা য়াইফ
খৌজাল পীবিয়ু হায়দুনা হৈরাং পুংগা থোল, লৈরাং পুংগা থোলনা কংচরগা খৌনিজগনি।
মৈরা কংকনি, লৈসু কংকনি। তরা চাক্লেন কংকনি। অসিবু ফিরোই ইরাং খৌনি লিক্রম
কৌই। অরোইবগী খৌনিরোল, মখাদা ইরিবা মিংখৈরোলসিং অসি সোল্লগা লোইসিনগনি
খৈরগনি ॥

খৌনিরোল মিংখৈ :-

হে লোইদাম থা থানিংখৌ থাজহল,

তাইবংগী অরাবা নুংঙাইবা খৌরমবু পুবা়িবা

সাচিফু লাকয়েন তাই কোংবা

লৈথোন ফাংনা লৈসেম নোংসেন্সীবা ।

ঙসি কোরৌ নুমিং (ইরাই) অসিদা ইরাং

খৌরম খৌদোক লোম্বা কোংয়াং ফিরাল

লৈথোং ফাংনা লৈসেম নোংসেন্সীবা

ঙসি কোরৌনু মিং (ইরাই) অসিদা

কুমওন ইরাং খৌরম লোমলে কোংয়াং ফিরাল কং

পামেল উক্লোং হোংলে তাইবং খৌদোক লোম্বে।

থরাই য়াইবীরেল মীপোক তানবদা য়েক চ গী পিবুকনুংদা

নোংদম্বীয়ু হে য়াইবীরেন সিদবা মপু ইবুংঙো

ইরাং খৌনিজরি খৌজাল লনকুবীরল্লো হাউং হায়েং ॥

মথকী মিংখৈরেলসিং অসি সোল্লগা তাংবল ফম্বালগী মমাংদা থারিবা লকোই লা

৭/৯ দা লৈনচিংবা কংকনি

২।

হে লোইদাম য়াইখুতোন লৈখোম্বা তাইবঙগী য়েল্লিং

পুলি নুংসাংনবা অনৌবা কুমবু নোংদম্বীয়ো

হে খোইয়ুম তাইবঙ থরাই য়াইবিনা সিংগুমখিবা
 অসিগী ফিরোই থৌদোক লোন্নে। মীপোক য়াইফবা
 অনৌবা লাংওল য়েয়িং লৈছন তস্বীরো নদাইরেম
 ঐনা হৈরাং পুংগা থোল লৈরাং পুংগা থোলনা
 ওমজবা খরদং কচরি থৌজাল লনকুবিয়ে হাউং হায়েং ॥

মথক্কি মিংখৈ অসি সোল্লগা তাংবল ফম্বালগী মমাংদা লাকোই লা ৭/৯ লৈনচিংবা
 কংকনি। থাজ অনি অসি খুরুম্মা থৌনিবা লোইরবদি থৌদোক মতোন লোন্নে অরোইবদা
 অতাইরোন মিংখৈ সোন্দুনা তাইগনি। তাংবল ফম্বাল মমাংদা মৈরা কংকনি মতাংসিদা
 ফিরোই কুমওন লোইরে খৈরে।

চোং সেকপিন ফিরাল থকখন কংপগী থৌনিরোলঃ

কংলিবা অদুগী মখোংদা - হৈরুক অমা কা লকোই ১ তরেংকী সেঞ্জা ১
 লফোই লফাং চং থোকপা ১ হৈ মনম নাইবা হৈজাং ১ লৈসং, সনা লুপা কোনয়াই
 কংকনি। মখোংদা মেংফুক থাওমৈ লৈনচিংবা কংচরগা ইরাং থৌনিজগনি।

থৌনিরোল মিংখৈ ০:-

হয়াহে হয়ি খোয়ুম লাইয়িংথৌ
 চাংঙু নফমলাংদা নদাইরেম অসিনা
 কপয়াং তয়াংগে (কবোলাক- ময়াংলাকে)
 ইপাথোই - ইপুথোইগে, অহোং অচাওবা
 ওসি লোইদাম থাজ (মেরাগী) থিমাং
 (৭) নি পানবা কোরৌ (ইরাই) নুমিংকী ।
 য়াইফ পুংফম অসিদা য়েক সলাই (মঙাং) দা
 পোকচবা নদাইরেম (পা পি)না চিংঙু সিদবদা
 য়াইফা থৌরমগী (কংলিবা পোংকী মমিং পনগনি)
 কংচরি। তাওজিং হৈরাং মসুংনে- তরেংকী সেঞ্জা
 সিঙেল লৈরাং পুংগা থোলা লৈরাং খয়োম
 সানা চাংঙু মফমলাংদা কংচরি হাউং হায়েং ॥

মথক্কী মিংখৈরেল অসি সোল্লগা চোং সেকপিন অদুগী মখোংদা লৈনচিংবা
 কংকনি।

২/

হে পায়ল নামুংবা মার উরিন
 সন্তোং সেলুংবা অখোম সিংউংয়েন

সন্তোং আইময়েন নারবসু সিদয়েন
সিরবসু পুমদবা চাখাবয়েন
মোরি সন্তোই চিংদা পানবা য়েনবু
সিংঙেন লৈরাং লৈপুম চয়োম সানা
চিংঙু মফমলাংদা সিংঙেল লৈচিন্নরমগে
খৌজাল লনকুবীয়ু হাউং হায়েং ॥

মথকী মিংখৈ অসি সোল্লগা চোং - সেকপিন মখোংদা লৈনচিংবা কংতুনা
খৌনিগনি ।

কুমওনগী খৌ ফিরোইগী ওইনা কংচবা ওইরবদি মখাগী রাইহে অসুমা অমুক
হায়দুনা চোং - সেকপিন মখোংদা লৈ কংকনি । সনা লুপা কোনয়াই কংনা (মিং) হাপনা
খৌনিগনি ॥

রাইহেদি :-

হাকুম কুমজাগী (থা) থাংজগী মাকমৈ () নি পানবা কোরৌ (ইরাই)
নুমিত্তা নোংগাখিবা মহাকী, কুমসি চহীগী (থা) গী মাকমৈ (২০) নি
পানবা (ইরাই) নুমিং অসিদা কুমওন ইরাং খৌনিজবা অসিদা চিংঙু
নোংখৌ সোরারেল অরাং পাখং য়োইরেনবা কোরৌ থংবা নোংনিংখৌ
চিংঙু মিংয়েং পনচুস্বা কসা মনোংখৌ সিদবগী মফম লাংদা
হৈরাং লৈরাং খয়োম চোংদম পুন পাউক্কেচববু চিংঙু য়াইবীরেল
সিদবনা লৈরাং লৈনম, হৈগী হৈসক ঋঙনা চিন্দম্ববীয়ু লৈগী লৈসক
খঙনা লৈচিন্নবীয়ু নদাইরেন্না চরৈ ওজা য়েং মালেম লৈদা তানা
কোংয়াং চৈসু তাবগুম চিংঙু নফমদা খৌনিজরি হে লাইয়িংখৌ
খৌজাল লনকুবীয়ু হাউং হায়েং ॥

মথকী মিংখৈ অসি সোল্লগা চোংখোংদা লৈনচিংবা কংতুনা খৌনিজগনি ।
অতাইরোল সোন্দুনা খৌনি মতোল লোমগনি । নিংসা স্মোরগী খোঙচং য়েংনা উরেপ
তমগনি । মেন উরেপ তম্বদা চংনরিবা চংনা পথাপ অদুগা চপ মাম্নৈ ॥ খৈরে ॥

তিলমু লাইমু খাইরকপা থৌনিরোল

হে ইবুংঙো পোলোই নিংথৌ হজ্ববা । নংনা পুরিবা পোইরৈ লৈসাংখোং লমদম লম্নুংসি । সনা কংলৈপুং ময়োল কংলা ৯ না লৈতেংবা, মৈতৈ লৈবাক্কী লাইতিনকোন চিংখোং চিংয়াদা লোইজিং লোইয়াদা । পোইরৈ অতাম্বদা লৈরিবা নপারী নমোম অমদি নসাগী নসা লাংওন সিংগী মফমদা, তিলমু ফত্তবা তিলজা ফত্তবা লাইচা ফত্তবা খিবিকপু ওইরিবা ঈসিং মনু নুংসিং মনু মৈ মনু মনু ১০৮ মক খুরক্কী ঈ না লাইসাবসু পুন্নমক সুপ্রা তাইনা খোমজিনবীদুনা খাগী হাওরৈ পাংনা হোই হোই লাওনা হোইথবীখিবনা খানা চাওবা রাংব্রেলগী মসুমাংদা ফত্ত- হাওদি খিবিক চাগে হায়দুনা পান্সা কৈবী কৈরেল মতৈ মনাও মা মপা অনিনা মখয়াং লাওনা কাদুনা লৈরিবা অদুদা হোইজিন্দুনা মথিক মথা থনা পীজবীরল্লগা মখয়াংতগী চোথ পাথরকপসিংদুনা হুংতং ঙানা হুংপা হুংতা হুং চিংনুং হুত্তা খুন্সী নুংথোং চিংতিংলবী নাওথিংচা লিকলু তরংঙা কৌবা ইবুংঙো লৈনুং তাংগা সনসনহনবা নহাক্লা তাওথহনবীখিদুনা কোংগোল ইরিক তাকপগুম তাকহনবীবসে । অফবা নুংঙাইবা কপয়াংবা তময়াংবা য়াইবী থরাই মীরেন মিংচং হামফেইদবা খিবিকপু সাকং পীরজুনা (চহী চা কয়গী মমাংদগী লোইবু থাকখিবা কংলৈগী খোইয়ুম খোইমোম চিংঙু মতিক ওইবাসিংবু সাকংপীরজুনা) থোংগী নাতৈবু থিংবীরমসে :- থাংজ ইরাই সগোলসেল য়ুমসাকৈসা লৈবাকপোকপা নিংথৌকাবা নোংমাইজিং চিং চিংলবনি । কোমাই থিং কোমাই হাং কোমাই থিং থিং থিংঙবনি ॥ সাইবনা পোরোল লোল্লে লাংবোয়্লা খোংফৈ খারে ।

সোগী সোরোলসুং লোংলবনে । সো ক্রেক সোরোল ক্রেক চিংঙু মিংলেন মেক্রুক অফবা নুংঙাইবা কময়াংবা তময়াংবা হি য়াই ওইবা থরাই মিরেলসিং হামচং হামফেইনরোইদবা খিবিকপু “হে ইবুংঙো কোঞ্জিন তুথোকপা নুংসিং নুংলেন খান্সা লৈকু লৈরাই থিলগাইবা তেরাও খোম গাট্রিক চোইবা পে চেং সাখোম থেংগৌ হৈবা মীওন থোক্লা লাংওনবা পুরৈ নোংদ্রেলবা তিল্লি সনা তরেং তরেংবা খুহিং খু তরং তরংবা ইবুংঙো নহাক্লা অফবা নুংঙাইবা কময়াংবা তময়াংবা থরাই মিরেল হামচংতবা । হি য়াই ওইবা খিবিকপু হোই হোই লাওনা হোইগংপীরজুনা অরাং কৌবু অসপ্লগী কংলৈ মসুমাং সনাকংলা পুংময়োল্দা । হে লাইনিংথৌ সনা কোফুরেলদা কোনবীরসে । চেংঙা চেংঙা

ইচেংঙা । চেংলৈনা তরেং তরেংবা নানম্বা কাং অহিংবা মনম নম্বা লৈসৌপুংনা সৌবগুম
সৌবীয়ু লৈঙোইনা হাবগুম হাবীয়ু ইবুংঙো ।

ইমোইনু মিংখৈ :- হুং পোকপী হুং পোকপী তু তকুপ তকুপ হাওকুপ হাওকুপ
লৈহিপু তরেং চিং হিং থুপ থুপ । লৈ হিপু তরেং চিং হিং থুপ থুপ লাইওলাং
তনৌবা ॥ ইমোইনু অহোং অচাওবী নহাক্লা তরা চনিং খাক্লা যেনসৌবীয়ো ॥

হে ইবুংঙো চিংখৈ যাইফু নিংখৌ ইবুংঙো নহাক্লা সনাখোঙ লেংঙজুনা হি যাই
পুম্বমক নপাবি নমোম অমদি নসাগী নসা লাংওনগী । মুনু যুমথোং খুদিংগী অচান মিরাই
নাইদনা যেনথোকপীয়ো । যেনথোকপীরে হায়গনি । থব্রাই মিরেল মিংচং হামফোইনদবসু
নমু তাইবং ওইনা নপারি নমোম অমদি নসাগী নসা লাংওনগী উনবী চনিং ফানা থম্বীয়ো
কাইনয়েন মরাই তাদবা কাওরেল সন মরাই তাদবা লোইবী ফৌ মরাই তাদবা ওকলাই
মরাই তাদবা সংগোল ওককোন থনবা পীনবিরম্বু হাউং হায়েং ॥

নোংপোক মাইকৈ তাইবা

নোংপোক মালং হুমোইবা নংনা গুরিবা পোইরৈ লৈসাংখোং লমদম লমনুংসি
সনা কংলৈপুং ময়োল কংলা মাপলনা লৈতেংবা মৈতৈ লৈবাক্কী লাইতিন কোন চিংখোং
চিংয়াদা লোইজিং লোইয়াদা পোইরৈ অতাম্বদা লৈরিবা নপারি নমোম অমদি নসাগী নসা
লাংওনসিংগী মফমদা তিলমু ফন্তবা তিনচা ফন্তবা লাইচা ফন্তবা খিবিকপু ওইরিবা ব্রাখা
তাৰা ভুত প্লেট যৈখ্যা লৈখ্যা পুম্বমক সুপ্লা তাইনা খোমজিনবীদুনা নোংপোক থোং ঙাকইবী
কুন্দো লাইরেন্সী মরমখৈ যৌরগা মাগী মাগী পোইরৈ লমদম যৌনা হলব্রাইবীরম্বগা অফবা
নুংঙাইবা কপয়াংবা তময়াংবা পুলি নুংসাংবা পুম্ববু সাকংপীরক্লগা থোংগী নাতে মক্তবু
থিংবীরম্বসে ।

থোংলোন মিংখৈ :- থাংজ ইরাই সগোলসেল যুমসাকৈসা লৈবাকপোকপা
নিংখৌকাবা নোংমাইজিং । কুমাই হাং কুমাই থিং থিংলবনে । অব্রাং কৌবু অসুপ্লগী
মসুমাং অসিদা হি যাই পুম্বমক সুপ্লা তাইনা থম্বীয়ো হে লাইনিংখৌ মালং হুমোইবা ॥

নোংচুপ মাইকৈ তাইবা

থৌদু নুংপাক থজ্জা ফন্নীবা লুমাং সম্বুল মাংইন তন্নীবা লিচৈ তুবাৰ সুবিবা কৈনৌ
ৰায়েল ৰাচুম খাইৰিবা হে ইবুংঙো নহাক্কা তিনমু ফত্তবা লাইমু ফত্তবা মী মনু ঈসিং মনু
নুংসিংকী মনু যৈখ্যা লৈখ্যা পুন্নমক হোই হোই লাওনা নোংচুপ থোংবু ঙাল্লিমা
লোয়্যারাকপা মরমখৈদগী মাগী মাগী পোইৰৈ লমদম যৌনা হনৰাইৰসে। হুং ঙাৰং ঙাবং
তিক ॥ অফবা নুংঙাইবা হি য়াই ওইবা পুন্নিং নুংসাংবা ক পয়াংবা ত্ৰময়াংবা কমথোল
কাগদবা খিপিকপু সাগৎপীৰক্কা থোংগী নাটৈসু থিংঙবনি। থাংজ ইৰাই সগোলসেল
মুমসাকৈসা লৈবাকপোক্কা নিংথৌকাবা নোংমাইজিং কুমাই হাং কুমাই থিংলবনে ॥ সপ্তন
থোংসু থিংলবনি। হয়ি সিদবা হয়ি সিদবা হয়ি সিদবা থৈবে ॥

মৈতৈনা চহীগী ইরাংকদবা থা অমসুং নুমিৎসিং

খৌরম	থাবান	নুমিৎ
১ চৈরাওবা	সজিফু	১
২ খুমনয়েক ইরাং থৌনি	"	১৫
৩ নোংদোল লাই ইরাংপা	"	৩০
৪ পাখংবা চেংহোংবা ইরাং	কালেন	৫
৫ খা ঙানবা য়েকী ইরাং	"	১০
৬ মঙাং য়েকী ইরাং	ইঙা	১৫
৭ ইঙেন কুমখাইবা ইরাং	ইঙেন	ইরাই
৮ অঙোম য়েংককী ইরাং	"	১২
৯ লাইনিংথৌ ইসিং চাইবা	থবান	১৫
১০ হৈক্রু হিদোংবা ইরাং	লাংবল	১১
ফুঙ্গা অপোকপা	"	১৫
১২ কামপি ইরাং	"	২৫
১৩ চাওবেল হৌবা ইরাং	মেরা	১
১৪ লাংচিংনুৰী ইরাং	"	৮
১৫ কাক তানবা ইরাং	"	১০
১৬ মেরা মেন তোংবা	"	১৫
১৭ ফুরুম থাংকোন ইরাং	হিয়াঙ্গৈ	১
১৮ নিঙোল চাকৌবা ইরাং	"	২
১৯ ফৌওইবী ইরাং	পোইনুগী মতম-	-
২০ সনামহী ইরাং	বাকচিং	১১
২১ লুৰাং য়েক অমসুং ইমোইনু ইরাং	"	১২

২২	মহৈগী লাইব্রেরী ইরাং	ফাইব্রেল	৫
২৩	সরাং লৈসাংথেম য়েক ১সুং লৈনুং খরোবা ইরাং	"	২৬
২৪	কুরাক লংদাইবা	লমতাগী থাংজ্জ অহানবা	-
২৫	মোইরাং য়েক ইরাং	লমতা	১০
২৬	ওক্ৰি লিরোল ইরাং	"	১০
২৭	চিন্গোই ইরাং	"	২১

মৈতৈনা চহী অমগী মনুংদা ইরাং থৌনিগদবা নুমিৎ থাসিংদা চিংঙু লাই
অসিদা চেৎনা থৌনিরবদি পুন্সি নুংসাংই লোয়ননা লৈবাকী য়াইফবা ওইবত
ইরৈপাকচাসিংনা মথৌ মসক খঙনা ইপানাং-ইপুনাংকী লিক্ৰম মসক খঙব অদুমক্ৰি
অসিদা তাংকক অমা থৈরে।

অইবা :-

তোঞ্জাও মৈদিংঙু

ব্রাংজিং তেকচম লৈকাই , মৈদিংঙু লৈরক।



নৈনখিবা লাইরিকসিং

- ☐ ১। লাই হরাওবা লাইসোন
 - ☐ ২। পুরারি খাবী থিরেন থৌনিরোন
 - ☐ ৪। লৈমবেরন মিংখৈ।
 - ☐ ৫। ইমোইনু
-

অইবগী ফোঙলবা লাইরিকসিং :

- ❖ লাইফমলেন হৈকং লৈকং ইরাং থৌনি লিক্লম
 - ❖ রাংব্রেল ফম্বাল কাবা
 - ❖ ইপা ইপু পুরোন
 - ❖ থুমখোং লাইরেঙ্গী লাইকোল
 - ❖ পুয়া মৈহৌবা
 - ❖ রাংজিং ইনিংথৌ উমংলাই হরাওবা (২সুবা সরক)
-

লাইরিক ফংফমঃ

-রাজেস বুক ষ্টোর, ইম্ফাল
অইবগীদা।
অতৈদসু ফংবিগনি